

॥ महोपनिषत् ॥

यन्महोपनिषदेवद्यं चिदाकाशतया स्थितम् ।
 परमाद्वैतसाम्राज्यं तद्रामब्रह्म मे गतिः ॥
 ॐ आप्यायन्तु मामाङ्गानि वाक्प्राणशक्षुः
 श्रोत्रमथो बलमिन्द्रियाणि च ॥ सर्वाणि सर्वं ब्रह्मोपनिषदं
 माहं ब्रह्म निराकुर्या मा मा ब्रह्म निराकरोदनिरकरणम-
 स्त्वनिराकारणं मेस्तु तदात्मनि निरते य उपनिषत्सु धर्मास्ते
 मयि सन्तु ते मयि सन्तु ॥
 ॐ शान्तिः शान्तिः शान्तिः ॥
 अथातो महोपनिषदं व्याख्यास्यमस्तदाहुरेको ह वै नारायण
 आसीन्न ब्रह्मा नेशानो नापो नागनीषोमौ नेमे द्यावापृथिवी न
 नक्षत्राणि न सूर्यो न चन्द्रमाः । स एकाकी न रमते । तस्य
 ध्यानान्तःस्थस्य यज्ञस्तोममुच्यते । तस्मिन्पुरुषाश्चतुर्दश
 जायन्ते । एका कन्या । दशेन्द्रियाणि मन एकादशं तेजः ।
 द्वादशोऽहङ्कारः । त्रयोदशकः प्राणः । चतुर्दश आत्मा ।
 पञ्चदशी बुद्धिः । भूतानि पञ्च तन्मात्राणि । पञ्च महाभूतानि ।
 स एकः पञ्चविंशतिः पुरुषः । तत्पुरुषं पुरुषो निवेश्य नास्य
 प्रधानसंवत्सरा जायन्ते । संवत्सरादधिजायन्ते । अथ पुनरेव
 नारायणः सोऽन्यत्कामो मनसाध्यायत । तस्य ध्यानान्तःस्थस्य
 ललाटात्यक्षः शूलपाणिः पुरुषो जायते । बिभ्रच्छ्यं यशः
 सत्यं ब्रह्मचर्यं तपो वैराग्यं मन ऐश्वर्यं सप्रणवा व्याहृतय
 ऋग्यजुःसामाथर्वाङ्गिरसः सर्वाणि छन्दांसि तान्यङ्गे
 समाश्रितानि । तस्मादीशानो महादेवो महादेवः । अथ पुनरेव
 नारायणः सोऽन्यत्कामो मनसाध्यायत । तस्य ध्यानान्तःस्थस्य
 ललाटात्स्वेदोऽपपत् । ता इमाः प्रतता आपः । ततस्तेजो हिरण्मयमन्डलम् ।
 तत्र ब्रह्मा चतुर्मुखोऽजायत । सोऽध्याय्त् । पूर्वाभिमुखो भूत्वा
 भूरिति व्याहृतिर्गायत्रं छन्दं ऋग्वेदोऽग्निर्देवता । पश्चिमाभिमुखो
 भूत्वा भुवरिति व्याहृतिस्वैष्टुभं छन्दो यजुर्वेदो वायुर्देवता ।
 उत्तराभिमुखो भूत्वा स्वरिति व्याहृतिर्जाग्रतं छन्दः सामवेदः सूर्यो
 देवता । दक्षिणाभिमुखो भूत्वा महरितिव्याहृतिरानुष्टभ
 छन्दोऽथर्ववेदाः सोमो देवता ।
 सहस्रशीर्षं देवं सहस्राक्षं विश्वसम्मुवम् ।
 विश्वतः परमं नित्यं विश्वं नारायणं हरिम् ।

विश्वमेवेदं पुरुषस्तद्विश्वमुपजीवति ।
 पतिं विश्वेश्वरं देवं समुद्रे विश्वरूपिणम् ।
 पद्मकोशप्रतीकाशं लम्बत्याकोशसंनिभम् ।
 हृदयं चाप्यधोमुखं सन्तत्यै सीत्करामीश्व ।
 तस्य मध्ये महानर्चिर्विश्वर्चिर्विश्वतोमुखम् ।
 तस्य मध्ये वह्निशिखा अणीयोर्धर्वा व्यवस्थिता ।
 तस्याः शिखाया मध्ये परमात्मा व्यवस्थिता ।
 स ब्रह्मा स ईशानः सेन्द्रः सोऽक्षरः परमः स्वराडिति महोपनिषत् ॥
 इति प्रथमोर्ध्यायः ॥ १ ॥
 शुको नाम महातेजाः स्वरूपानन्दतत्परः ।
 जातमात्रेण मुनिराङ् यत्सत्यं तदवाप्तवान् ॥ २ ॥
 तेनासौ स्वविवेकेन स्वयमेव महामनाः ।
 प्रविचार्य चिरं साधु स्वात्मनिश्चयमाप्तवान् ॥ ३ ॥
 अनास्त्यत्वादगम्यत्वान्मनःषष्ठेन्द्रियस्थितेः ।
 चिन्मात्रमेवमात्माणुराकाशादपि सूक्ष्मकः ॥ ४ ॥
 चिदणोः परमस्यान्तः कोटिब्रह्माण्डरेणवः ।
 उत्पत्तिस्थितिमभ्येत्य लीयन्ते शक्तिपर्ययात् ॥ ५ ॥
 आकाशं बाह्यशून्यत्वादनाकाशं तु चित्त्वतः ।
 न किंचिद्विदनिर्देशं वस्तु सत्तेति किंचन ॥ ६ ॥
 चेतनोऽसौ प्रकाशत्वाद्ब्रह्माभावाच्छलोपमः ।
 स्वात्मनि व्योमनि स्वस्थे जगदुन्मेषचित्रकृत् ॥ ७ ॥
 तज्जामात्रमिदं विश्वमिति न स्यात्ततः पृथक् ।
 जगद्गेदोऽपि तज्जानमिति भेदोऽपि तन्मयः ॥ ८ ॥
 सर्वगः सर्वसम्बन्धो गत्यभावान्न गच्छति ।
 नास्त्यसावश्रयाभावात्सद्वप्त्वादथास्ति च ॥ ९ ॥
 विज्ञानमानन्दं ब्रह्म रातेर्दातुः परायणम् ।
 सर्वसंकल्पसंन्यासश्वेतसा यत्परिग्रहः ॥ १० ॥
 जाग्रतः प्रत्ययाभावं यस्याहुः प्रत्ययं बुधाः ।
 यत्संकोचविकासाभ्यां जगत्प्रलयसृष्टयः ॥ ११ ॥
 निष्ठा वेदान्तवाक्यानामथ वाचामगोचरः ।
 अहं सच्चित्परानन्दब्रह्मैवास्मि न चेतरः ॥ १२ ॥
 स्वयैव सूक्ष्मया बुद्ध्या सर्वं विज्ञातवाज्ञ्ञकः ।
 स्वयं प्राप्ते परे वस्तुन्यविश्रान्तमनाः स्थितः ॥ १३ ॥
 इदं वस्त्विति विश्वासं नासावात्मन्युपाययौ ।
 केवलं विररामास्य चेतो विषयचापलम् ।
 भोगेभ्यो भूरिमङ्गेभ्यो धाराभ्य इव चातकः ॥ १४ ॥

एकदा सोऽमलप्रज्ञो मेरावेकान्तसंस्थितः ।
पप्रच्छु पितरं भक्त्या कृष्णद्वैपायनं मुनिम् ॥१४॥
संसाराडम्बरमिदं कथमभ्युत्थितं मुने ।
कथं च प्रशमं याति किं यत्कस्य कदा वद ॥१५॥
एवं पृष्ठेन मुनिना व्यासेनाखिलमात्मजे ।
यथावदखिलं प्रोक्तं वक्तव्यं विदितात्मना ॥१६॥
अज्ञासिषं पूर्वमेवमहमित्यथ तत्पितुः ।
स शुकः स्वकथा बुद्ध्या न वाक्यं बहु मन्यते ॥१७॥
व्यासोऽपि भगवान्बुद्ध्वा पुत्राभिप्रायमीदृशम् ।
प्रत्युवाच पुनः पुत्रं नाहं जानामि तत्त्वतः ॥१८॥
जनको नाम भूपालो विद्यते मिथिलापुरे ।
यथावदेवत्यसौ वेदं तस्मात्सर्वमवाप्यसि ॥१९॥
पित्रेत्युक्तः शुकः प्रायात्सुमेरोर्वसुधातलम् ।
विदेहनगरीं प्राप जनकेनाभिपालिताम् ॥२०॥
आवेदितोऽसौ याष्टीकैर्जनकाय महात्मने ।
द्वारि व्याससुतो राजभ्युक्तोऽत्र स्थितवानिति ॥२१॥
जिज्ञासार्थं शुकस्यासावास्तामेवत्यवज्ञया ।
उक्त्वा बभूव जनकस्तूष्णीं सप्त दिनान्यथ ॥२२॥
ततः प्रवेशयामास जनकः शुकमङ्गणे ।
तत्राहानि स सप्तैव तथैवावसदुन्मनाः ॥२३॥
ततः प्रवेशयामास जनकोऽन्तःपुराजिरे ।
राजा न दृश्यते तावदिति सप्तदिनानि तम् ॥२४॥
तत्रोन्मदाभिः कान्ताभिर्भौजैर्भौंगसंचयैः ।
जनको लालयामास शुकं शशिनिभाननम् ॥२५॥
ते भोगास्तानि भोज्यानि व्यासपुत्रस्य तन्मनः ।
नाजह्वृमन्दपवनो बद्धपीठमिवाचलम् ॥२६॥
केवलं सुसमः स्वच्छो मौनी मुदितमानसः ।
संपूर्ण इव शीतांशुरतिष्ठदमलः शुकः ॥२७॥
परिज्ञातस्वभावं तं शुकं स जनको नृपः ।
आनीय मुदितात्मानमवलोक्य ननाम ह ॥२८॥
निःशेषितजगत्कार्यः प्राप्ताखिलमनोरथः ।
किमीप्सितं तवेत्याह कृतस्वागत आह तम् ॥२९॥
संसाराडम्बरमिदं कथमभ्युत्थितं गुरो ।
कथं प्रशममायाति यथावत्कथयाशु मे ॥३०॥
यथावदखिलं प्रोक्तं जनकेन महात्मना ।
तदेव तत्पुरा प्रोक्तं तस्य पित्रा महाधिया ॥३१॥

स्वयमेव मया पूर्वमभिज्ञातं विशेषतः ।
 एतदेव हि पृष्ठेन पित्रा मे समुदाहृतम् ॥ ३२ ॥
 भवताप्येष एवार्थः कथितो वाग्विदां वर ।
 एष एव हि वाक्यार्थः शास्त्रेषु परिदृश्यते ॥ ३३ ॥
 मनोविकल्पसंजातं तद्विकल्पपरिक्षयात् ।
 क्षीयते दग्धसंसारो निःसार इति निश्चितः ॥ ३४ ॥
 तत्किमेतन्महाभाग सत्यं ब्रूहि ममाचलम् ।
 त्वत्तो विश्रममाप्नोमि चेतसा भ्रमता जगत् ॥ ३५ ॥
 श्रुणु तावदिदानीं त्वं कथ्यमानमिदं मया ।
 श्रीशुकं ज्ञानविस्तारं बुद्धिसारान्तरान्तरम् ॥ ३६ ॥
 यद्विज्ञानात्पुमान्सद्यो जीवन्मुक्तत्वमाप्नुयात् ॥ ३७ ॥
 दृश्यं नास्तीति बोधेन मनसो दृश्यमार्जनम् ।
 संपन्नं चेत्तदुत्पन्ना परा निर्वाणनिर्वृतिः ॥ ३८ ॥
 अशेषेण परित्यागो वासनायां य उत्तमः ।
 मोक्ष इत्युच्यते सङ्गिः स एव विमलक्रमः ॥ ३९ ॥
 ये शुद्धवासना भूयो न जन्मानर्थभागिनः ।
 ज्ञातज्ञेयास्त उच्यन्ते जीवन्मुक्ता महाधियः ॥ ४० ॥
 पदार्थभावनादार्द्यं बन्ध इत्यभिधीयते ।
 वासनातानवं ब्रह्मन्मोक्ष इत्यभिधीयते ॥ ४१ ॥
 तपः प्रभृतिना यस्मै हेतुनैव विना पुनः ।
 भोगा इह न रोचन्ते स जीवन्मुक्त उच्यते ॥ ४२ ॥
 आपतत्सु यथाकालं सुखदुःखेष्वनारतः ।
 न हृष्यति ग्लायति यः स जीवन्मुक्त उच्यते ॥ ४३ ॥
 हर्षार्घ्यमर्घ्यक्रोधकामकार्पणदृष्टिभिः ।
 न परामृश्यते योऽन्तः स जीवन्मुक्त उच्यते ॥ ४४ ॥
 अहंकारमयीं त्यक्त्वा वासनां लीलयैव यः ।
 तिष्ठति ध्येयसंत्यागी स जीवन्मुक्त उच्यते ॥ ४५ ॥
 ईप्सितानीप्सिते न स्तो यस्यान्तर्वर्तिदृष्टिषु ।
 सुषुप्तिवद्यश्वरति स जीवन्मुक्त उच्यते ॥ ४६ ॥
 अध्यात्मरतिरासीनः पूर्णः पावनमानसः ।
 प्राप्तानुत्तमविश्रान्तिर्न किंचिदिह वाञ्छति ।
 यो जीवति गतस्नेहः स जीवन्मुक्त उच्यते ॥ ४७ ॥
 संवेद्येन हृदाकाशे मनागपि न लिप्यते ।
 यस्यासावजडा संवित्स जीवन्मुक्त उच्यते ॥ ४८ ॥
 रागद्वौष्ठौ सुखं दुःखं धर्माधर्मौ फलाफले ।
 यः करोत्यनपेक्ष्यैव स जीवन्मुक्त उच्यते ॥ ४९ ॥

मौनवान्निरहंभावो निर्मानो मुक्तमत्सरः ।
यः करोति गतोद्वेगः स जीवन्मुक्त उच्यते ॥ ५० ॥
सर्वत्र विगतस्नेहो यः साक्षिवदवस्थितः ।
निरिच्छो वर्तते कार्ये स जीवन्मुक्त उच्यते ॥ ५१ ॥
येन धर्ममधर्मं च मनोमननमीहितम् ।
सर्वमन्तः परित्यक्तं स जीवन्मुक्त उच्यते ॥ ५२ ॥
यावती दृश्यकलना सकलेयं विलोक्यते ।
सा येन सुष्टु संत्यक्ता स जीवन्मुक्त उच्यते ॥ ५३ ॥
कट्वम्ललवणं तिक्तममृष्टं मृष्टमेव च ।
सममेव च यो भुङ्गते स जीवन्मुक्त उच्यते ॥ ५४ ॥
जरामरणमापच्च राज्यं दारिद्र्यमेव च ।
रम्यमित्येव यो भुङ्गते स जीवन्मुक्त उच्यते ॥ ५५ ॥
धर्माधर्मौ सुखं दुःखं तथा मरणजन्मनी ।
धिया येन सुसंत्यक्तं स जीवन्मुक्त उच्यते ॥ ५६ ॥
उद्वेगानन्दरहितः समया स्वच्छया धिया ।
न शोचते न चोदेति स जीवन्मुक्त उच्यते ॥ ५७ ॥
सर्वेच्छाः सकलाः शङ्काः सर्वेहाः सर्वनिश्चयाः ।
धिया येन परित्यक्ताः स जीवन्मुक्त उच्यते ॥ ५८ ॥
जन्मस्थितिविनाशेषु सोदयास्तमयेषु च ।
सममेव मनो यस्य स जीवन्मुक्त उच्यते ॥ ५९ ॥
न किंचन द्वेष्टि तथा न किंचिदपि काङ्क्षति ।
भुङ्गते यः प्रकृतान्भोगान्स जीवन्मुक्त उच्यते ॥ ६० ॥
शान्तसंसारकलनः कलावानपि निष्कलः ।
यः सचित्तोऽपि निश्चितः स जीवन्मुक्त उच्यते ॥ ६१ ॥
यः समस्तार्थजालेषु व्यवहार्यपि निःस्पृहः ।
परार्थेष्विव पूर्णात्मा स जीवन्मुक्त उच्यते ॥ ६२ ॥
जीवन्मुक्तपदं त्यक्त्वा स्वदेहे कालसात्कृते ।
विशत्यदेहमुक्तत्वं पवनोऽस्पन्दतामिव ॥ ६३ ॥
विदेहमुक्तो नोदेति नास्तमेति न शाम्यति ।
न सन्नासन्न दूरस्थो न चाहं न च नेतरः ॥ ६४ ॥
ततः स्तिमितगंभीरं न तेजो न तमस्ततम् ।
अनाख्यमनभिव्यक्तं सत्किंचिदवशिष्यते ॥ ६५ ॥
न शून्यं नापि चाकारो न दृश्यं नापि दर्शनम् ।
न च भूतपदार्थैषसदनन्ततया स्थितम् ॥ ६६ ॥
किमप्यव्यपदेशात्मा पूर्णात्पूर्णतराकृतिः ।
न सन्नासन्न सदसन्न भावो भावनं न च ॥ ६७ ॥

चिन्मात्रं चैत्यरहितमनन्तमजरं शिवम् ।
 अनादिमध्यपर्यन्तं यदनादि निरामयम् ॥ ६८ ॥
 द्रष्टृदर्शनदृश्यानां मध्ये यद्वर्णनं स्मृतम् ।
 नातः परतरं किंचिन्निश्चयोऽस्त्यपरो मुने ॥ ६९ ॥
 स्वयमेव त्वया ज्ञातं गुरुतश्च पुनः क्षुतम् ।
 स्वसंकल्पवशाद्वद्वो निःसंकल्पाद्विमुच्यते ॥ ७० ॥
 तेन स्वयं त्वया ज्ञातं ज्ञेयं यस्य महात्मनः ।
 भोगेभ्यो ह्यरतिर्जाता दृश्याद्वा सकलादिह ॥ ७१ ॥
 प्राप्तं प्राप्तव्यमखिलं भवता पूर्णचेतसा ।
 स्वरूपे तपसि ब्रह्मन्मुक्तस्त्वं भ्रान्तिमुत्सृज ॥ ७२ ॥
 अतिबाह्यं तथा बाह्यमन्तराभ्यन्तरं धियः ।
 शुक पश्यन्न पश्येस्त्वं साक्षी संपूर्णकेवलः ॥ ७३ ॥
 विशश्राम शुकस्तूष्णीं स्वस्थे परमवस्तुनि ।
 वीतशोकभयायासो निरीहश्छन्नसंशयः ॥ ७४ ॥
 जगाम शिखरं मेरोः समाध्यर्थमखण्डितम् ॥ ७५ ॥
 तत्र वर्षसहस्राणि निर्विकल्पसमाधिना ।
 देशे स्थित्वा शशामासावात्मन्यस्नेहदीपवत् ॥ ७६ ॥
 व्यपगतकलनाकलङ्कशुद्धः
 स्वयममलात्मनि पावने पदेऽसौ ।
 सलिलकण इवांबुधौ महात्मा
 विगलितवासनमेकतां जगाम ॥ ७७ ॥
 इति महोपनिषत् । इति द्वितीयोऽध्यायः ॥ २ ॥
 निदाघो नाम मुनिराट् प्राप्तविद्यश्च बालकः ।
 विहृतस्तीर्थयात्रार्थं पित्रानुज्ञातवान्स्वयम् ॥ १ ॥
 सार्धत्रिकोटितीर्थेषु स्नात्वा गृहमुपागतः ।
 स्वोदन्तं कथयामास क्रम्भुं नत्वा महायशाः ॥ २ ॥
 सार्धत्रिकोटितीर्थेषु स्नानपुण्यप्रभावतः ।
 प्रादुर्भूतोमनसि मे विचारः सोऽयमीदृशः ॥ ३ ॥
 जायते म्रियते लोको म्रियते जननाय च ।
 अस्थिरः सर्व एवेमे सच्चराचरचेष्टिताः ।
 सर्वापदां पदं पापा भावा विभवभूमयः ॥ ४ ॥
 अयःशलाकासदृशाः परस्परमसङ्गिनः ।
 शुष्यन्ते केवला भावा मनःकल्पनयानया ॥ ५ ॥
 भावेष्वरतिरायाता पथिकस्य मरुष्विव ।
 शाम्यतीदं कथं दुःखमिति तप्तोऽस्मि चेतसा ॥ ६ ॥
 चिन्तानिचयचक्राणि नानन्दाय धनानि मे ।

संप्रसूतकलत्राणि गृहाण्युग्रापदामिव ॥ ७ ॥
इयमस्मि स्थितोदारा संसारे परिपेलवा ।
श्रीमुने परिमोहाय सापि नूनं न शर्मदा ॥ ८ ॥
आयुः पल्लवकोणाग्रलम्बुकणभङ्गरम् ।
उन्मत्त इव संत्यज्य याम्यकाण्डे शरीरकम् ॥ ९ ॥
विषयाशी विषासङ्घपरिजर्जरचेतसाम् ।
अप्रौढात्मविवेकानामायुरायासकारणम् ॥ १० ॥
युज्यते वेष्टनं वायोराकाशस्य च खण्डनम् ।
ग्रन्थनं च तरङ्गाणामास्था नायुषि युज्यते ॥ ११ ॥
प्राप्यं संप्राप्यते येन भूयो येन न शोच्यते ।
पराया निर्वृतेः स्थानं यत्तज्जीवितमुच्यते ॥ १२ ॥
तरवोऽपि हि जीवन्ति जीवन्ति मृगपक्षिणः ।
स जीवति मनो यस्य मननेनोपजीवति ॥ १३ ॥
जातास्त एव जगति जन्तवः साधुजीविताः ।
ये पुनर्नेह जायन्ते शेषा जरठगर्दभाः ॥ १४ ॥
भारो विवेकिनः शास्त्रं भारो ज्ञानं च रागिणः ।
अशान्तस्य मनो भारो भारोऽनात्मविदो वपुः ॥ १५ ॥
अहंकारवशादापदहंकाराद्वाराधयः ।
अहंकारवशादीहा नाहंकारात्परो रिपुः ॥ १६ ॥
अहंकारवशाद्यद्यन्मया भुक्तं चराचरम् ।
तत्तत्सर्वमवस्त्वेव वस्त्वहंकाररिक्तता ॥ १७ ॥
इतश्चेतश्च सुव्यग्रं व्यर्थमेवाभिधावति ।
मनो दूरतरं याति ग्रामे कौलेयको यथा ॥ १८ ॥
कूरेण जडतां याता तृष्णाभार्यानुगामिना ।
वशः कौलेयकेनेव ब्रह्मन्मुक्तोऽस्मि चेतसा ॥ १९ ॥
अप्यबिधपानान्महतः सुमेरून्मूलनादपि ।
अपि वह्न्यशनाद्ब्रह्मान्विषमश्चित्तनिग्रहः ॥ २० ॥
चित्तं कारणमर्थानां तस्मिन्स्ति जगत्वयम् ।
तस्मिन्क्षीणे जगत्क्षीणं तच्चकित्स्यं प्रयत्नतः ॥ २१ ॥
यां यामहं मुनिश्वेष संश्रयामि गुणश्रियम् ।
तां तां कृन्तति मे तृष्णा तन्त्रीमिव कुमूषिका ॥ २२ ॥
पदं करोत्यलङ्घयेऽपि तृप्ता विफलमीहते ।
चिरं तिष्ठति नैकत्र तृष्णा चपलमर्कटी ॥ २३ ॥
क्षणमायाति पातालं क्षणं याति नभस्थलम् ।
क्षणं भ्रमति दिक्कुञ्जे तृष्णा हृत्पद्मषट्पदी ॥ २४ ॥
सर्वसंसारदुःखानां तृष्णैका दीर्घदुःखदा ।

अन्तःपुरस्थमपि या योजयत्यतिसंकटे ॥ २५ ॥
 तृष्णाविषूचिकामन्वश्चिन्तात्यागो हि स द्विज ।
 स्तोकेनानन्दमायाति स्तोकेनायाति खेदताम् ॥ २६ ॥
 नास्ति देहसमः शोच्यो नीचो गुणविवर्जितः ॥ २७ ॥
 कलेवरमहंकारगृहस्थस्य महागृहम् ।
 लुठत्वभ्येतु वा स्थैर्यं किमनेन गुरो मम ॥ २८ ॥
 पङ्कितबद्धेन्द्रियपशुं वल्गातृष्णागृहाङ्गणम् ।
 चित्तभृत्यजनाकीर्णं नेष्टं देहगृहं मम ॥ २९ ॥
 जिह्वामर्कटिकाक्रान्तवदनद्वारभीषणम् ।
 दृष्टदन्तास्थिशकलं नेष्टं देहगृहं मम ॥ ३० ॥
 रक्तमांसमयस्यास्य सबाह्याभ्यन्तरे मुने ।
 नाशैकधर्मिणो ब्रूहि कैव कायस्य रम्यता ॥ ३१ ॥
 तडित्सु शरदप्रेषु गन्धर्वनगरेषु च ।
 स्थैर्यं येन विनिर्णितं स विश्वसितु विग्रहे ॥ ३२ ॥
 शैशवे गुरुतो भीतिर्मातृतः पितृतस्तथा ।
 जनतो ज्येष्ठबालाच्च शैशवं भयमन्दिरम् ॥ ३३ ॥
 स्वचित्तबिलसंस्थेन नानाविभ्रमकारिणा ।
 बलात्कामपिशाचेन विवशः परिभूयते ॥ ३४ ॥
 दासाः पुन्नाः स्त्रियस्त्रैव बान्धवाः सुहृदस्तथा ।
 हसन्त्युन्मत्तकमिव नरं वार्धककम्पितम् ॥ ३५ ॥
 दैन्यदोषमयी दीर्घा वर्धते वार्धके स्पृहा ।
 सर्वापदामेकसखी हृदि दाहप्रदायिनी ॥ ३६ ॥
 क्वचिद्वा विद्यते यैषा संसारे सुखभावना ।
 आयुः स्तम्बमिवासाद्य कालस्तामपि कृन्तति ॥ ३७ ॥
 तृणं पांसुं महेन्द्रं च सुवर्णं मेरुसर्षपम् ।
 आत्मंभरितया सर्वमात्मसात्कर्तुमुद्यतः ।
 कालोऽयं सर्वसंहारी तेनाक्रान्तं जगत्त्रयम् ॥ ३८ ॥
 मांसपाञ्चालिकायास्तु यन्वलोलेअङ्गपञ्जरे ।
 स्नायुस्थिग्रन्थिशालिन्याः स्त्रियः किमिव शोभनम् ॥ ३९ ॥
 त्वञ्चांसरक्तबाष्पाम्बु पृथक्कृत्वा विलोचने ।
 समालोक्य रम्यं चेत्कं मुधा परिमुह्यसि ॥ ४० ॥
 मेरुशृङ्गतोल्लासिगङ्गाचलरयोपमा ।
 दृष्टा यस्मिन्मुने मुक्ताहारस्योल्लासशालिता ॥ ४१ ॥
 शमशानेषु दिगन्तेषु स एव ललनास्तनः ।
 श्वभिरास्वाद्यते काले लघुपिण्ड इवान्धसः ॥ ४२ ॥
 केशकज्जलधारिण्यो दुःस्पर्शा लोचनप्रियाः ।

दुष्कृताग्निशिखा नार्यो दहन्ति तृणवन्नरम् ॥ ४३ ॥
ज्वलतामतिदूरेऽपि सरसा अपि नीरसाः ।
स्त्रियो हि नरकाग्नीनामिन्धनं चारु दारुणम् ॥ ४४ ॥
कामनाम्ना किरातेन विकीर्णा मुग्धचेतसः ।
नार्यो नरविहङ्गानामङ्गबन्धनवागुराः ॥ ४५ ॥
जन्मपत्वलमत्स्यानां चित्तकर्दमचारिणाम् ।
पुंसां दुर्वासनारज्जुर्नारी बडिशपिण्डिका ॥ ४६ ॥
सर्वेषां दोषरत्नानां सुसमुद्धिकयानया ।
दुःखशृङ्खलया नित्यमलमस्तु मम स्त्रिया ॥ ४७ ॥
यस्य स्त्री तस्य भोगेच्छा निःस्त्रीकस्य क्व भोगभूः ।
स्त्रियं त्यक्त्वा जगत्यक्तं जगत्यक्त्वा सुखी भवेत् ॥ ४८ ॥
दिशोऽपि न हि दृश्यन्ते देशोऽप्यन्योपदेशकृत् ।
शैला अपि विशीर्णन्ते शीर्णन्ते तारका अपि ॥ ४९ ॥
शुष्यन्त्यपि समुद्राश्च ध्रुवोऽप्यध्रुवजीवनः ।
सिद्धा अपि विनश्यन्ति जीर्णन्ते दानवादयः ॥ ५० ॥
परमेष्यपि निष्ठावाहीयते हरिरप्यजः ।
भावोऽप्यभावमायाति जीर्णन्ते वै दिगीश्वराः ॥ ५१ ॥
ब्रह्मा विष्णुश्च रुद्रश्च सर्वा वा भूतजातयः ।
नाशमेवानुधावन्ति सलिलानीव वाङ्वरम् ॥ ५२ ॥
आपदः क्षणमायान्ति क्षणमायान्ति संपदः ।
क्षणं जन्माथ मरणं सर्वं नश्वरमेव तत् ॥ ५३ ॥
अशूरेण हताः शूरा एकेनापि शतं हतम् ।
विषं विषयवैषम्यं न विषं विषमुच्यते ॥ ५४ ॥
जन्मान्तरध्ना विषया एकजन्महरं विषम् ।
इति मे दोषदावाग्निदग्धे संप्रति चेतसि ॥ ५५ ॥
स्फुरन्ति हि न भोगाशा मृगतृष्णासरःस्वपि ।
अतो मां बोधयाशु त्वं तत्त्वज्ञानेन वै गुरो ॥ ५६ ॥
नो चेन्मौनं समास्थाय निर्मानो गतमत्सरः ।
भावयन्मनसा विष्णुं लिपिकर्मार्पितोपमः ॥ ५७ ॥
इति महोपनिषत् । इति तृतीयोऽध्यायः ॥ ३ ॥
निदाघ तव नास्तन्यज्ज्ञेयं ज्ञानवतां वर ।
प्रज्ञया त्वं विजानासि ईश्वरानुगृहीतया ।
चित्तमालिन्यसंजातं मार्जयामि भ्रमं मुने ॥ १ ॥
मोक्षद्वारे द्वारपालश्चत्वारः परिकीर्तिताः ।
शमो विचारः सन्तोषश्चतुर्थः साधुसङ्गमः ॥ २ ॥
एकं वा सर्वयत्नेन सर्वमुत्सृज्य संश्रयेत् ।

एकस्मिन्वशगे यान्ति चत्वारोऽपि वशं गताः ॥ ३ ॥
 शास्त्रैः सज्जनसंपर्कपूर्वकैश्च तपोदमैः ।
 आदौ संसारमुक्त्यर्थं प्रज्ञामेवाभिवर्धयेत् ॥ ४ ॥
 स्वानुभूतेश्च शास्त्रस्य गुरोऽस्त्रैकवाक्यता ।
 यस्याभ्यासेन तेनात्म सततं चावलोक्यते ॥ ५ ॥
 संकल्पाशानुसन्धानवर्जनं चेत्प्रतिक्षणम् ।
 करोषि तदचित्तत्वं प्राप्त एवासि पावनम् ॥ ६ ॥
 चेतसो यदकर्तृत्वं तत्समाधानमीरितम् ।
 तदेव केवलीभावं साशुभा निर्वृतिः परा ॥ ७ ॥
 चेतसा संपरित्यज्य सर्वभावात्मभावनाम् ।
 यथा तिष्ठसि तिष्ठ त्वं मूकान्धबधिरोपमः ॥ ८ ॥
 सर्वं प्रशान्तमज्जमेकमनादिमध्य-
 माभास्वरं स्वदनमात्रमचैत्यचिह्नम् ।
 सर्वं प्रशान्तमिति शब्दमयी च दृष्टि-
 र्बाधार्थमेव हि मुघैव तदोमितीदम् ॥ १० ॥
 नित्यप्रबुद्धचित्तस्त्वं कुर्वन्वापि जगत्क्रियाम् ।
 आत्मैकत्वं विदित्वा त्वं तिष्ठाक्षुब्धमहाब्धिवत् ॥ ११ ॥
 तत्त्वावबोध एवासौ वासनातृणपावकः ।
 प्रोक्तः समाधिशब्देन ननु तूष्णीमवस्थितिः ॥ १२ ॥
 निरिच्छेऽसंस्थिते रत्ने यथा लोकः प्रवर्तते ।
 सत्तामात्रे परे तत्त्वे तथैवायं जगद्ग्रन्थः ॥ १३ ॥
 अतश्चात्मनि कर्तृत्वमकर्तृत्वं च वै मुने ।
 निरिच्छत्वादकर्तासौ कर्ता संनिधिमात्रतः ॥ १४ ॥
 ते द्वे ब्रह्मणि विन्देति कर्तृताकर्तृते मुने ।
 यत्रैवैष चमत्कारस्तमाश्रित्य स्थिरो भव ॥ १५ ॥
 तस्मान्नित्यमकर्ताहमिति भावनयेद्द्वया ।
 परमामृतनाम्नी सा समतैवावशिष्यते ॥ १६ ॥
 निदाघ शृणु सत्त्वस्था जाता भुवि महागुणाः ।
 ते नित्यमेवाभ्युदिता मुदिताः स्व इवेन्द्रवः ॥ १७ ॥
 नापदि ग्लानिमायान्ति निशि हेमाम्बुजं यथा ।
 नेहन्ते प्रकृतादन्यद्रमन्ते शिष्ठवर्त्मनि ॥ १८ ॥
 आकृत्यैव विराजन्ते मैत्र्यादिगुणवृत्तिभिः ।
 समाः समरसाः सौम्य सततं साधुवृत्तयः ॥ १९ ॥
 अब्धिवद्धतमर्याद भवति विशदाशयाः ।
 नियतिं न विमुञ्चन्ति महान्तो भास्करा इव ॥ २० ॥
 कोऽहं कथमिदं चेति संसारमलमाततम् ।

प्रविचार्यं प्रयत्नेन प्राज्ञेन सहसाधुना ॥ २१ ॥
नाकर्मसु नियोक्तव्यं नानार्थेण सहावसेत् ।
द्रष्टव्यः सर्वसंहर्ता न मृत्युरवहेलया ॥ २२ ॥
शरीरमस्थिमांसं च त्यक्त्वा रक्ताद्यशोभनम् ।
भूतमुक्तावलीतन्तुं चिन्मात्रमवलोकयेत् ॥ २३ ॥
उपादेयानुपतनं हेयैकान्तविसर्जनम् ।
यदेतन्मनसो रूपं तद्वाह्यं विद्धि नेतरत् ॥ २४ ॥
गुरुशास्त्रोक्तमार्गेण स्वानुभूत्या च चिदधने ।
ब्रह्मैवाहमिति ज्ञात्वा वीतशोको भवेन्मुनिः ॥ २५ ॥
यत्र निशितासिशतपातनमुत्पलताडनवत्सोढव्यमग्निना
दाहो हिमसेचनमिवाङ्गारवर्तनं चन्दनचर्चेव
निरवधिनाराचविकिरपातो निदाघविनोदनधारा-
गृहशीकरवर्षणमिव स्वशिरच्छेदः सुखनिद्रेव
मूकीकरणमाननमुद्रेव बाधिर्य महानुपचय इवेदं
नावहेलनया भवितव्यमेवं दृढवैराग्याद्वोधो भवति ॥
गुरुवाक्यसमुद्भूतस्वानुभूत्यादिशुद्धया ।
यस्याभ्यासेन तेनात्मा सततं चावलोक्यते ॥ २६ ॥
विनष्टदिग्भ्रमस्यापि यथापूर्वं विभाति दिक् ।
तथा विज्ञानविध्वस्तं जगन्नास्तीति भावय ॥ २७ ॥
न धनान्यपकुर्वन्ति न मित्राणि न बान्धवाः ।
न कायक्लेशवैधुर्यं न तीर्थायतनाश्रयः ।
केवलं तन्मनोमात्रमयेनासाद्यते पदम् ॥ २८ ॥
यानि दुःखानि या तृष्णा दुःसहा ये दुराधयः ।
शान्तचेतःसु तत्सर्वं तमोऽकेच्चिव नश्यति ॥ २९ ॥
मातरीव परं यान्ति विषमाणि मृदूनि च ।
विश्वासमिह भूतानि सर्वाणि शमशालिनि ॥ ३० ॥
न रसायनपानेन न लक्ष्म्यालिङ्गितेन च ।
न तथा सुखमाप्नोति शमेनान्तर्यथा जनः ॥ ३१ ॥
श्रुत्वा स्पृष्टवा च भुक्त्वा च दृष्टवा ज्ञात्वा शुभाशुभम् ।
न हृष्यति ग्लायति यः स शान्त इति कथ्यते ॥ ३२ ॥
तुषारकरबिंबाच्छं मनो यस्य निराकुलम् ।
मरणोत्सवयुद्देषु स शान्त इति कथ्यते ॥ ३३ ॥
तपस्विषु बहुज्ञेषु याजकेषु नृपेषु च ।
बलवत्सु गुणाद्येषु शमवानेव राजते ॥ ३४ ॥
सन्तोषामृतपानेन ये शान्तास्तृप्तिमागताः ।
आत्मारामा महात्मानस्ते महापदमागताः ॥ ३५ ॥

अप्राप्तं हि परित्यज्य संप्राप्ते समतां गतः ।
 अदृष्टसेदासेदो यः सन्तुष्ट इति कथ्यते ॥ ३६ ॥
 नाभिनन्दत्यसंप्राप्तं प्राप्तं भुङ्क्ते यथेष्पितम् ।
 यः स सौम्यसमाचारः सन्तुष्ट इति कथ्यते ॥ ३७ ॥
 रमते धीर्यताप्राप्ते साध्वीवाऽन्तःपुराजिरे ।
 सा जीवन्मुक्ततोदेति स्वरूपानन्ददायिनी ॥ ३८ ॥
 यथाक्षणं यथाशास्त्रं यथादेशं यथासुखम् ।
 यथासंभवसत्सङ्गमिमं मोक्षपथक्रमम् ।
 तावद्विचारयेत्प्राज्ञो यावद्विश्रान्तिमात्मनि ॥ ३९ ॥
 तुर्यविश्रान्तियुक्तस्य निवृत्तस्य भवार्णवात् ।
 जीवतोऽजीवतश्चैव गृहस्थस्याथवा यतेः ॥ ४० ॥
 नाकृतेन कृतेनार्थो न श्रुतिस्मृतिविभ्रमैः ।
 निर्मन्दर इवाम्बोधिः स तिष्ठति यथास्थितः ॥ ४१ ॥
 सर्वात्मवेदनं शुद्धं यदोदेति तवात्मकम् ।
 भाति प्रसृतिदिक्कालबाह्यं चिद्रूपदेहकम् ॥ ४२ ॥
 एवमात्मा यथा यत्र समुल्लासमुपागतः ।
 तिष्ठत्याशु तथा तत्र तदूपश्च विराजते ॥ ४३ ॥
 यदिदं दृश्यते सर्वं जगत्स्थावरजङ्गमम् ।
 तत्सुषुप्ताविव स्वप्नः कल्पान्ते प्रविनश्यति ॥ ४४ ॥
 ऋतमात्मा परंब्रह्म सत्यमित्यादिका बुधैः ।
 कल्पिता व्यवहारार्थं यस्य संज्ञा महात्मनः ॥ ४५ ॥
 यथा कटकशब्दार्थः पृथग्भावो न काञ्चनात् ।
 न हेमकटकात्द्वज्जगच्छब्दार्थता परा ॥ ४६ ॥
 तेनेयमिन्द्रजालश्रीर्जगति प्रवितन्यते ।
 द्रष्टुदृश्यस्य सत्तान्तर्बन्ध इत्यभिधीयते ॥ ४७ ॥
 द्रष्टा दृश्यवशाद्वद्वो दृश्याभावे विमुच्यते ।
 जगत्त्वमहमित्यादिसर्गात्मा दृश्यमुच्यते ॥ ४८ ॥
 मनसैवेन्द्रजालश्रीर्जगति प्रवितन्यते ।
 यावदेतत्संभवति तावन्मोक्षो न विद्यते ॥ ४९ ॥
 ब्रह्मणा तन्यते विश्वं मनसैव स्वयंभुवा ।
 मनोमयमतो विश्वं यन्नाम परिदृश्यते ॥ ५० ॥
 न बाह्ये नापि हृदये सदूपं विद्यते मनः ।
 यदर्थं प्रतिभानं तन्मन इत्यभिधीयते ॥ ५१ ॥
 संकल्पनं मनो विद्धि संकल्पस्तन्न विद्यते ।
 यत्र संकल्पनं तत्र मनोऽस्तीत्यवगम्यताम् ॥ ५२ ॥
 संकल्पमनसी भिन्ने न कदाचन केनचित् ।

संकल्पजाते गलिते स्वरूपमवशिष्यते ॥ ५३ ॥
 अहं त्वं जगतित्यादौ प्रशान्ते दृश्यसंभ्रमे ।
 स्यात्तादृशी केवलता दृश्ये सत्तामुपागते ॥ ५४ ॥
 महाप्रलयसंपत्तौ ह्यसत्तां समुपागते ।
 अशेषदृश्ये सर्गादौ शान्तमेवावशिष्यते ॥ ५५ ॥
 अस्त्यनस्तमितो भास्वानजो देवो निरामयः ।
 सर्वदा सर्वकृत्सर्वः परमात्मेत्युदाहृतः ॥ ५६ ॥
 यतो वाचो निवर्तन्ते यो मुक्तैरवगम्यते ।
 यस्य चात्मादिकाः संज्ञाः कल्पिता न स्वभावतः ॥ ५७ ॥
 चित्ताकाशं चिदाकाशमाकाशं च तृतीयकम् ।
 द्वाभ्यां शून्यतरं विद्धि चिदाकाशं महामुने ॥ ५८ ॥
 देशाद्वेशान्तरप्राप्तौ संविदो मध्यमेव यत् ।
 निमेषेण चिदाकाशं तद्विद्धि मुनिपुङ्गव ॥ ५९ ॥
 तस्मिन्निरस्तनिःशेषसंकल्पस्थितिमेषि चेत् ।
 सर्वात्मकं पदं शान्तं तदा प्राप्नोष्यसंशयः ॥ ६० ॥
 उदितौदार्यसौन्दर्यवैराग्यरसगर्भिणी ।
 आनन्दस्यन्दिनी यैषा समाधिरभिधीयते ॥ ६१ ॥
 दृश्यासंभवबोधेन रागद्वेषादितानवे ।
 रतिर्बलोदिता यासौ समाधिरभिधीयते ॥ ६२ ॥
 दृश्यासंभवबोधो हि ज्ञानं ज्ञेयं चिदात्मकम् ।
 तदेव केवलीभावं ततोऽन्यत्सकलं मृषा ॥ ६३ ॥
 मत्त ऐरावतो बद्धः सर्षपीकोणकोटरे ।
 मशकेन कृतं युद्धं सिंहौघैरेणुकोटरे ॥ ६४ ॥
 पदाक्षे स्थापितो मेरुर्निर्गीर्णो भृङ्गसूनुना ।
 निदाघ विद्धि तादृक्त्वं जगतेतद्भ्रमात्मकम् ॥ ६५ ॥
 चित्तमेव हि संसारो रोगादिक्लेशदूषितम् ।
 तदेव तैर्विनिर्मुक्तं भवान्त इति कथ्यते ॥ ६६ ॥
 मनसा भाव्यमानो हि देहतां याति देहकः ।
 देहवासनया मुक्तो देहधर्मैर्न लिप्यते ॥ ६७ ॥
 कल्पं क्षणीकरोत्यन्तः क्षणं नयति कल्पताम् ।
 मनोविलाससंसार इति मे निश्चिता मतिः ॥ ६८ ॥
 नाविरतो दुश्चरितान्नाशान्तो नासमाहितः ।
 नाशान्तमनसो वापि प्रज्ञानेनैनमाप्नुयात् ॥ ६९ ॥
 तद्भ्रह्मानन्दमद्वन्द्वं निर्गुणं सत्यचिद्घनम् ।
 विदित्वा स्वात्मनो रूपं न बिभेति कदाचन ॥ ७० ॥
 परात्परं यन्महतो महान्तं

स्वरूपते जो मय शाश्वतं शिवम् ।
 कविं पुराणं पुरुषं सनातनं
 सर्वेश्वरं सर्वदेवैरुपास्यम् ॥ ७१ ॥
 अहं ब्रह्मेति नियतं मोक्षहेतुर्महात्मनाम् ।
 द्वे पदे बन्धमोक्षाय निर्ममेति ममेति च ।
 ममेति बध्यते जन्तुर्निर्ममेति विमुच्यते ॥ ७२ ॥
 जीवेश्वरादिरूपेण चेतनाचेतनात्मकम् ।
 ईक्षणादिप्रवेशान्ता सृष्टिरीशेन कल्पिता ।
 जाग्रदादिविमोक्षान्तः संसारो जीवकल्पितः ॥ ७३ ॥
 त्रिणाचिकादियोगान्ता ईश्वरप्रान्तिमाश्रिताः ।
 लोकायतादिसांख्यान्ता जीवविभ्रान्तिमाश्रिताः ॥ ७४ ॥
 तस्मान्मुमुक्षिभिर्नैव मतिर्जीविश्वादयोः ।
 कार्या किंतु ब्रह्मतत्त्वं निश्चलेन विचार्यताम् ॥ ७५ ॥
 अविशेषेण सर्वं तु यः पश्यति चिदन्वयात् ।
 स एव साक्षाद्विज्ञानी स शिवः स हरिर्विधिः ॥ ७६ ॥
 दुर्लभो विषयत्यागो दुर्लभं तत्त्वदर्शनम् ।
 दुर्लभा सहजावस्था सद्गुरोः करुणां विना ॥ ७७ ॥
 उत्पन्नशक्तिर्बोधस्य त्यक्तनिःशेषकर्मणः ।
 योगिनः सहजावस्था स्वयमेवोपजायते ॥ ७८ ॥
 यदा ह्यैवैष एतस्मिन्नल्पमप्यन्तरं नरः ।
 विजानाति तदा तस्य भयं स्यान्नत्र संशयः ॥ ७९ ॥
 सर्वगं सञ्चिदानन्दं ज्ञानचक्षुर्निरीक्षते ।
 अज्ञानचक्षुर्नेक्षेत भास्वन्तं भानुमन्दहृत् ॥ ८० ॥
 प्रज्ञानमेव तद्ब्रह्म सत्यप्रज्ञानलक्षणम् ।
 एवं ब्रह्मपरिज्ञानादेव मत्याऽमृतो भवेत् ॥ ८१ ॥
 भिद्यते हृदयग्रन्थिश्छिद्यन्ते सर्वसंशयाः ।
 क्षीयन्ते चास्य कर्माणि तस्मिन्दृष्टे परावरे ॥ ८२ ॥
 अनात्मतां परित्यज्य निर्विकारौ जगत्प्रियतौ ।
 एकनिष्ठतयान्तस्थः संविन्मात्रपरो भव ॥ ८३ ॥
 मरुभूमौ जलं सर्वं मरुभूमात्रमेव तत् ।
 जगत्प्रयमिदं सर्वं चिन्मात्रं स्वविचारतः ॥ ८४ ॥
 लक्ष्यालक्ष्यमतिं त्यक्त्वा यस्तिष्ठेत्केवलात्मना ।
 शिव एव स्वयं साक्षादयं ब्रह्मविदुत्तमः ॥ ८५ ॥
 अधिष्ठानमनौपम्यमवाङ्मनसगोचरम् ।
 नित्यं विभुं सर्वगतं सुसूक्ष्मं च तदव्ययम् ॥ ८६ ॥
 सर्वशक्तेर्महेशस्य विलासो हि मनो जगत् ।

संयमासंयमाभ्यां च संसारं शान्तिमन्वगात् ॥ ८७ ॥
 मनोव्याधेश्चिकित्सार्थमुपायं कथयामि ते ।
 यद्यत्स्वाभिमतं वस्तु तत्यजन्मोक्षमश्नुते ॥ ८८ ॥
 स्वायत्तमेकान्तहितं स्वेप्सितत्यागवेदनम् ।
 यस्य दुष्करतां यातं धिकं पुरुषकीटकम् ॥ ८९ ॥
 स्वपौरुषेकसाध्येन स्वेप्सितत्यागरूपिणा ।
 मनःप्रशममात्रेण विना नास्ति शुभा गतिः ॥ ९० ॥
 असंकल्पनशस्त्रेण छिन्नं चित्तमिदं यदा ।
 सर्वं सर्वगतं शान्तं ब्रह्म संपद्यते तदा ॥ ९१ ॥
 भव भावनया मुक्तो मुक्तः परमया धिया ।
 धारयात्मानमव्यग्रो ग्रस्तचित्तं चितः पदम् ॥ ९२ ॥
 परं पौरुषमाश्रित्य नीत्वा चित्तमचित्तताम् ।
 ध्यानतो हृदयाकाशे चिति चिच्चक्खधारया ॥ ९३ ॥
 मनो मारय निःशङ्कं त्वां प्रबध्नन्ति नारयः ॥ ९४ ॥
 अयं सोऽहमिदं तन्म एतावन्मात्रकं मनः ।
 तदभावनमात्रेण दात्रेण विलीयते ॥ ९५ ॥
 छिन्नाभ्रमण्डलं व्योम्नि यथा शरदि धूयते ।
 वातेन कल्पकेनैव तथान्तर्धूयते मनः ॥ ९६ ॥
 कल्पान्तपवना वान्तु यान्तु चैकत्वमर्णवाः ।
 तपन्तु द्वादशादित्या नास्ति निर्मनसः क्षतिः ॥ ९७ ॥
 असंकल्पनमात्रैकसाध्ये सकलसिद्धिदे ।
 असंकल्पातिसाम्राज्ये तिष्ठवष्टब्धतत्पदः ॥ ९८ ॥
 न हि चञ्चलताहीनं मनः क्वचन दृश्यते ।
 चञ्चलत्वं मनोधर्मो वह्नेधर्मो यथोष्णता ॥ ९९ ॥
 एषा हि चञ्चलास्पन्दशक्तिश्चित्तत्वसंस्थिता ।
 तां विद्धि मानसीं शक्तिं जगदाङ्गं वरात्मिकाम् ॥ १०० ॥
 यत्तु चञ्चलताहीनं तन्मनोऽमृतमुच्यते ।
 तदेव च तपः शास्त्रसिद्धान्ते मोक्ष उच्यते ॥ १०१ ॥
 तस्य चञ्चलता यैषा त्वविद्या वासनात्मिका ।
 वासनापरनाम्नीं तां विचारेण विनाशय ॥ १०२ ॥
 पौरुषेण प्रयत्नेन यस्मिन्नैव पदे मनः ।
 योज्यते तत्पदं प्राप्य निर्विकल्पो भवानघ ॥ १०३ ॥
 अतः पौरुषमाश्रित्य चित्तमाक्रम्य चेतसा ।
 विशोकं पदमालम्ब्य निरातङ्कः स्थिरो भव ॥ १०४ ॥
 मन एव समर्थ हि मनसो दृढनिग्रहे ।
 अराजकः समर्थः स्याद्राज्ञो निग्रहकर्मणि ॥ १०५ ॥

तृष्णाग्राहगृहीतानां संसारार्णवपातिनाम् ।
 आवर्तैरुद्ध्यमानानां दूरं स्वमन एव नौः ॥ १०६ ॥
 मनसैव मनश्छित्वा पाशं परमबन्धनम् ।
 भवादुत्तारयात्मानं नासावन्येन तार्यते ॥ १०७ ॥
 या योदेति मनोनाम्नी वासना वासितान्तरा ।
 तां तां परिहरेत्प्राज्ञस्ततोऽविद्याक्षयो भवेत् ॥ १०८ ॥
 भोगैकवासनां त्यक्त्वा त्यज त्वं भेदवासनाम् ।
 भावाभावौ ततस्त्यक्त्या निर्विकल्पः सुखी भव ॥ १०९ ॥
 एष एव मनोनाशस्त्वविद्यानाश एव च ।
 यत्तत्संवेद्यते किंचित्तत्रास्थापरिवर्जनम् ॥ ११० ॥
 अनास्थैव हि निर्वाणं दुःखमास्थापरिग्रहः ॥ १११ ॥
 अविद्या विद्यमानैव नष्टप्रज्ञेषु दृश्यते ।
 नाम्नैवाङ्गीकृताकारा सम्यक्प्रज्ञस्य सा कुतः ॥ ११२ ॥
 तावत्संसारभृगुषु स्वात्मना सह देहिनम् ।
 आन्दोलयति नीरन्ध्रं दुःखकण्टकशालिषु ॥ ११३ ॥
 अविद्या यावदस्यास्तु नोत्पन्ना क्षयकारिणी ।
 स्वयमात्मावलोकेच्छाअ मोहसंक्षयकारिणी ॥ ११४ ॥
 अस्याः परं प्रपश्यन्ताः स्वात्मनाशः प्रजायते ।
 दृष्टे सर्वगते बोधे स्वयं ह्येषा विलीयते ॥ ११५ ॥
 इच्छामात्रमविद्येयं तन्नाशो मोक्ष उच्यते ।
 स चासंकल्पमात्रेण सिद्धो भवति वै मुने ॥ ११६ ॥
 मनागपि मनोव्योम्नि वासनारजनी क्षये ।
 कालिका तनुतामेति चिदादित्याप्रकाशनात् ॥ ११७ ॥
 चैतान्युपातरहितं सामान्येन च सर्वगम् ।
 यच्चित्तत्वमनाख्येयं स आत्मा परमेश्वरः ॥ ११८ ॥
 सर्वं च खल्विदं ब्रह्म नित्यचिदिघनमक्षतम् ।
 कल्पनान्या मनोनाम्नी विद्यते न हि काचन ॥ ११९ ॥
 न जायते न म्रियते किंचिदत्र जगत्वये ।
 न च भावविकाराणां सत्ता क्वचन विद्यते ॥ १२० ॥
 केवलं केवलाभासं सर्वसामान्यमक्षतम् ।
 चैत्यानुपातरहितं चिन्मात्रमिह विद्यते ॥ १२१ ॥
 तस्मिन्नित्ये तते शुद्धे चिन्मात्रे निरुपद्रवे ।
 शान्ते शमसमाभोगे निर्विकारे चिदात्मनि ॥ १२२ ॥
 यैषा स्वभावाभिमतं स्वयं संकल्प्य धावति ।
 चिच्छैत्यं स्वयमम्लानं माननान्मन उच्यते ।
 अतः संकल्पसिद्धेयं संकल्पेनैव नश्यति ॥ १२३ ॥

नाहं ब्रह्मेति संकल्पात्सुदृढाद्ध्यते मनः ।
 सर्वं ब्रह्मेति संकल्पात्सुदृढान्मुच्यते मनः ॥ १२४ ॥
 कृशोऽहं दुःखबद्धोऽहं हस्तपादादिमानहम् ।
 इति भावानुरूपेण व्यवहारेण बध्यते ॥ १२५ ॥
 नाहं दुःखी न मे देहो बन्धः कोऽस्यात्मनि स्थितः ।
 इति भावानुरूपेण व्यवहारेण मुच्यते ॥ १२६ ॥
 नाहं मांसं न चास्थीनि देहादन्यः परोऽस्म्यहम् ।
 इति निश्चितवानन्तः क्षीणाविद्यो विमुच्यते ॥ १२७ ॥
 कल्पितेयमविद्येयमनात्मन्यात्मभावनात् ।
 परं पौरुषमाश्रित्य यत्नात्परमया धिया ।
 भोगेच्छां दूरतस्त्यक्त्वा निर्विकल्पः सुखी भव ॥ १२८ ॥
 मम पुत्रो मम धनमहं सोऽयमिदं मम ।
 इतीयमिन्द्रजालेन वासनैव विवल्गति ॥ १२९ ॥
 मा भवाज्ञो भव ज्ञस्त्वं जहि संसारभावनाम् ।
 अनात्मन्यात्मभावेन किमज्ञ इव रोदिषि ॥ १३० ॥
 कस्तवायं जडो मूको देहो मांसमयोऽशुचिः ।
 यदर्थं सुखदुःखाभ्यामवशः परिभूयसे ॥ १३१ ॥
 अहो नु चित्रं यत्सत्यं ब्रह्म तद्विस्मृतं नृणाम् ।
 तिष्ठतस्तव कार्येषु मास्तु रागानुरञ्जना ॥ १३२ ॥
 अहो नु चित्रं पदोत्थैर्बद्धास्तन्तुभिरद्रयः ।
 अविद्यमान या विद्या तया विश्वं खिलीकृतम् ॥ १३३ ॥
 इदं तद्वज्रतां यातं तृणमात्रं जगत्वयम् ॥
 इत्युपनिषत् ॥ इति चतुर्थोऽध्यायः ॥ ४ ॥
 क्रमः ॥ अथापरं प्रवक्ष्यामि शृणु तात यथायथम् ।
 अज्ञानभूः सप्तपदा ज्ञभूः सप्तपदैव हि ॥ १ ॥
 पदान्तराण्यसंख्यानि प्रभवन्त्यन्यथैतयोः ।
 स्वरूपावस्थितिर्मुक्तिस्तद्भ्रंशोऽहंत्ववेदनम् ॥ २ ॥
 शुद्धसन्मात्रसंवित्तेः स्वरूपान्न चलन्ति ये ।
 रागद्वेषादयो भावास्तेषां नाज्ञत्वसंभवः ॥ ३ ॥
 यः स्वरूपपरिभ्रंशश्वेत्वार्थं चिति मज्जनम् ।
 एतस्मादपरो मोहो न भूतो न भविष्यति ॥ ४ ॥
 अर्थादर्थान्तरं चित्ते याति मध्ये तु या स्थितिः ।
 सा ध्वस्तमननाकारा स्वरूपस्थितिरुच्यते ॥ ५ ॥
 संशान्तसर्वसंकल्पा या शिलावदवस्थितिः ।
 जाग्रन्निद्राविनिर्मुक्ता सा स्वरूपस्थितिः परा ॥ ६ ॥
 अहन्तांशे क्षते शान्ते भेदनिष्पन्दचित्तता ।

अजडा या प्रचलति तत्स्वरूपमितीरितम् ॥ ७ ॥
 बीजं जाग्रत्तथा जाग्रन्महाजाग्रत्तथैव च ।
 जाग्रत्स्वप्नस्तथा स्वप्नः स्वप्नजाग्रत्सुषुप्तिकम् ॥ ८ ॥
 इति सप्तविधो मोहः पुनरेष परस्परम् ।
 शिलष्टो भवत्यनेकाग्यं श्रुणु लक्षणमस्य तु ॥ ९ ॥
 प्रथमं चेतनं यत्स्यादनाख्यं निर्मलं चितः ।
 भविष्यच्चित्तजीवादिनामशब्दार्थभाजनम् ॥ १० ॥
 बीजरूपस्थितं जाग्रद्वीजजाग्रत्तदुच्यते ।
 एषा ज्ञप्तेर्नवावस्था त्वजाग्रत्संस्थितिं श्रुणु ॥ ११ ॥
 नवप्रसूतस्य परादयं चाहमिदं मम ।
 इति यः प्रत्ययः स्वस्थस्तज्जाग्रत्प्रागभावनात् ॥ १२ ॥
 अयं सोऽहमिदं तन्म इति जन्मान्तरोदितः ।
 पीवरः प्रत्ययः प्रोक्तो महाजाग्रदिति स्फुटम् ॥ १३ ॥
 अरूढमथवा रूढं सर्वथा तन्मयात्मकम् ।
 यज्जाग्रतो मनोराज्यं यज्जाग्रत्स्वप्न उच्यते ॥ १४ ॥
 द्विचन्द्रशुक्तिकारूप्यमृगतृष्णादिभेदतः ।
 अभ्यासं प्राप्य जाग्रत्स्वप्नो नानाविधो भवेत् ॥ १५ ॥
 अल्पकालं मया दृष्टमेतन्नोदेति यत्र हि ।
 परामर्षः प्रबुद्धस्य स स्वप्न इति कथ्यते ॥ १६ ॥
 चिरं संदर्शनाभावादप्रफुल्लं वृहद्वचः ।
 चिरकालानुवृत्तिस्तु स्वप्नो जाग्रदिवोदितः ॥ १७ ॥
 स्वप्नजाग्रदिति प्रोक्तं जाग्रत्यपि परिस्फुरत् ।
 षडवस्था परित्यागो जडा जीवस्य या स्थितिः ॥ १८ ॥
 भविष्यद्वुःखबोधाद्या सौषुप्तिः सोच्यते गतिः ।
 जगत्तस्यामवस्थायामन्तस्तमसि लीयते ॥ १९ ॥
 सप्तावस्था इमाः प्रोक्ता मया ज्ञानस्य वै द्विज ।
 एकैका शतसंख्यात्र नानाविभवरूपिणी ॥ २० ॥
 इमां सप्तपदां ज्ञानभूमिमार्कण्यानघ ।
 नानया ज्ञातया भूयो मोहपङ्के निमज्जति ॥ २१ ॥
 वदन्ति बहुभेदेन वादिनो योगभूमिकाः ।
 मम त्वभिमता नूनमिमा एव शुभप्रदाः ॥ २२ ॥
 अवबोधं विदुर्ज्ञानं तदिदं साप्तभूमिकम् ।
 मुक्तिस्तु ज्ञेयमित्युक्ता भूमिकासप्तकात्परम् ॥ २३ ॥
 ज्ञानभूमिः शुभेच्छाख्या प्रथमा समुदाहता ।
 विचारणा द्वितीया तु तृतीया तनुमानसी ॥ २४ ॥
 सत्त्वापत्तिश्चतुर्थी स्यात्ततोऽसंसक्तिनामिका ।

पदार्थभावना षष्ठी सप्तमी तुर्यगा स्मृता ॥ २५ ॥
 आसामन्तस्थिता मुक्तिर्थस्यां भूयो न शोचति ।
 एतासां भूमिकानां त्वमिदं निवर्चनं श्रुणु ॥ २६ ॥
 स्थितः किं मूढं एवास्मि प्रेक्षेऽहं शास्त्रसज्जनैः ।
 वैराग्यपूर्वमिच्छेति शुभेच्छेत्युच्यते बुधैः ॥ २७ ॥
 शास्त्रसज्जनसंपर्कवैराग्याभ्यासपूर्वकम् ।
 सदाचारप्रवृत्तिर्या प्रोच्यते सा विचारणा ॥ २८ ॥
 विचारणाशुभेच्छाभ्यामिन्द्रियार्थेषु रक्तता ।
 यत्र सा तनुतामेति प्रोच्यते तनुमानसी ॥ २९ ॥
 भूमिकात्रितयाभ्यासाच्चित्ते तु विरतेवशात् ।
 सत्त्वात्मनि स्थिते शुद्धे सत्त्वापत्तिरुदाहृता ॥ ३० ॥
 दशाच्चतुष्टयाभ्यासादसंसर्गकला तु या ।
 रूढसत्त्वचमत्कारा प्रोक्ता संसक्तिनामिका ॥ ३१ ॥
 भूमिकापञ्चकाभ्यासात्मारामतया दृढम् ।
 आभ्यन्तराणां बाह्यानां पदार्थानामभावनात् ॥ ३२ ॥
 परप्रयुक्तेन चिरं प्रयत्नेनावबोधनम् ।
 पदार्थभावना नाम षष्ठी भवति भूमिका ॥ ३३ ॥
 भूमिषड्चिराभ्यासाङ्गेदस्यानुपलम्बनात् ।
 यत्स्वभावैकनिष्ठत्वं सा ज्ञेया तुर्यगा गतिः ॥ ३४ ॥
 एषा हि जीवन्मुक्तेषु तुर्यावस्थेति विद्यते ।
 विदेहमुक्तिविषयं तुर्यातीतमतः परम् ॥ ३५ ॥
 ये निदाघ महाभागाः साप्तमीं भूमिमाश्रिताः ।
 आत्मारामा महात्मानस्ते महत्पदमागताः ॥ ३६ ॥
 जीवन्मुक्ता न मज्जन्ति सुखदुःखरसस्थिते ।
 प्रकृतेनाथ कार्येण किंचिल्कुर्वन्ति वा न वा ॥ ३७ ॥
 पार्श्वस्थबोधिताः सन्तः पूर्वाचरक्रमागतम् ।
 आचारमाचरत्येव सुप्तबुद्धवदुत्थिताः ॥ ३८ ॥
 भूमिकासप्तकं चैतद्वीमतामेव गोचरम् ।
 प्राप्य ज्ञानदशामेतां पशुम्लेच्छादयोऽपि ये ॥ ३९ ॥
 सदेहा वाप्यदेहा वा ते मुक्ता नात्र संशयः ।
 जपित्विं ग्रन्थ्यविच्छेदस्तस्मिन्सति विमुक्तता ॥ ४० ॥
 मृगतृष्णाम्बुद्धयादिशान्तिमात्रात्मकस्त्वसौ ।
 ये तु मोहार्णवात्तीर्णास्तैः प्राप्तं परमं पदम् ॥ ४१ ॥
 ते स्थिता भूमिकास्वासु स्वात्मलाभपरायणाः ।
 मनःप्रशमनोपायो योग इत्यभिधीयते ॥ ४२ ॥
 सप्तभूमिः स विज्ञेयः कथितास्तात्म भूमिकाः ।

एतासां भूमिकानां तु गमं ब्रह्माभिधं पदम् ॥ ४३ ॥
 त्वत्ताहन्तात्मता यत्र परता नास्ति काचन ।
 न क्वचिङ्गावकलना न भावाभाव गोचरा ॥ ४४ ॥
 सर्वं शान्तं निरालम्बं व्योमस्थं शाश्वतं शिवम् ।
 अनामयमनाभासमनामकमकारणम् ॥ ४५ ॥
 न सन्नसन्न मध्यान्तं न सर्वं सर्वमेव च ।
 मनोवचोभिरग्राह्यं पूर्णात्पूर्णं सुखात्सुखम् ॥ ४६ ॥
 असंवेदनमाशान्तमात्मवेदनमाततम् ।
 सत्ता सर्वपदार्थानां नान्या संवेदनादृते ॥ ४७ ॥
 संबन्धे द्रष्टदृश्यानां मध्ये दृष्टिर्हि यद्वपुः ।
 द्रष्टदर्शनदृश्यादिवर्जितं तदिदं पदम् ॥ ४८ ॥
 देशादेशं गते चित्ते मध्ये यच्चेतसो वओउः ।
 अजाड्यसंविन्मननं तन्मयो भव सर्वदा ॥ ४९ ॥
 अजाग्रत्स्वप्ननिद्रस्य यत्ते रूपं सनातनम् ।
 अचेतनं चाजडं च तन्मयो भव सर्वदा ॥ ५० ॥
 जडतां वर्जयित्वैकां शिलाया हृदयं हि तत् ।
 अमनस्कस्वरूपं यत्तन्मयो भव सर्वदा ।
 चित्तं दूरे परित्यज्य योऽसि सोऽसि स्थिरो भव ॥ ५१ ॥
 पूर्वं मनः समुदितं परमात्मतत्त्वा-
 तेनाततं जगदिदं सविकल्पजालम् ।
 शून्येन शून्यमपि विप्र यथाम्बरेण
 नीलत्वमुल्लसति चारुतराभिधानम् ॥ ५२ ॥
 संकल्पसंक्षयद्विलिते तु चित्ते
 संसारमोहमिहिका गलिता भवन्ति ।
 स्वच्छं विभाति शरदीव खमागतायां
 चिन्मात्रमेकमजमाद्यमनन्तमन्तः ॥ ५३ ॥
 अकर्तृकमरङ्गं च गगने चित्रमुत्थितम् ।
 अद्रष्टकं स्वानुभवमनिद्रस्वप्नदर्शनम् ॥ ५४ ॥
 साक्षिभूते समे स्वच्छे निर्विकल्पे चिदात्मनि ।
 निरिच्छं प्रतिबिम्बन्ति जगन्ति मुकुरे यथा ॥ ५५ ॥
 एकं ब्रह्म चिदाकाशं सर्वात्मकमखण्डितम् ।
 इति भावय यत्नेन चेतश्चाञ्चल्यशान्तये ॥ ५६ ॥
 रेखोपरेखावलिता यथैका पीवरी शिला ।
 तथा त्रैलोक्यवलितं ब्रह्मैकमिह दृश्यताम् ॥ ५७ ॥
 द्वितीयकारणाभावादनुत्पन्नमिदं जगत् ।
 ज्ञातं ज्ञातव्यमधुना दृष्टं द्रष्टव्यमङ्गुतम् ॥ ५८ ॥

विश्रान्तोऽस्मि चिरं श्रान्तश्चिन्मात्रान्नास्ति किंचन ।
 पश्य विश्रान्तसन्देहं विगताशेषकौतुकम् ॥ ५९ ॥
 निरस्तकल्पनाजालमचित्तत्वं परं पदम् ।
 त एव भूमतां प्राप्ताः संशान्ताशेषकिल्बिषाः ॥ ६० ॥
 महाधियः शान्तधियो ये याता विमनस्कताम् ।
 जन्तोः कृतविचारस्य विगलद्वृत्तिचेतसः ॥ ६१ ॥
 मननं त्यजतो नित्यं किंचित्परिणतं मनः ।
 दृश्यं सन्त्यजतो हेयमुपादेयमुपेयुषः ॥ ६२ ॥
 द्रष्टारं पश्यतो नित्यमद्रष्टारमपश्यतः ।
 विज्ञातव्ये परे तत्त्वे जागरूकस्य जीवतः ॥ ६३ ॥
 सुप्तस्य धनसंमोहमये संसारवर्त्मनि ।
 अत्यन्तपक्ववैराग्यादरसेषु रसेष्वपि ॥ ६४ ॥
 संसारवासनाजाले खगजाल इवाधुना ।
 त्रोटिते हृदयग्रन्थौ श्लथे वैराग्यरहसा ॥ ६५ ॥
 कातकं फलमासाद्य यथा वारि प्रसीदति ।
 तथा विज्ञानवशतः स्वभावः संप्रसीदति ॥ ६६ ॥
 नीरागं निरुपासङ्गं निर्द्वन्द्वं निरुपाश्रयम् ।
 विनिर्याति मनो मोहाद्विहङ्गः पञ्जरादिव ॥ ६७ ॥
 शान्तसन्देहदौरात्म्यं गतकौतुकविभ्रमम् ।
 परिपूर्णान्तरं चेतः पूर्णेन्दुरिव राजते ॥ ६८ ॥
 नाहं न चान्यदस्तीह ब्रह्मैवास्मि निरामयम् ।
 इत्यं सदस्तोर्मध्याद्यः पश्यति स पश्यति ॥ ६९ ॥
 अयत्नोपतेष्वक्षिदृगदृश्येषु यथा मनः ।
 नीरागमेव पतति तद्वत्कार्येषु धीरधीः ॥ ७० ॥
 परिज्ञायोपभुक्तो हि भोगो भवति तुष्टये ।
 विज्ञाय सेवितश्चोरो मैत्रीमेति न चोरताम् ॥ ७१ ॥
 अशङ्कितापि संप्राप्ता ग्रामयात्रा यथाध्वगैः ।
 प्रेक्ष्यते तद्वदेव ज्ञैर्भाँगश्रीरवलोक्यते ॥ ७२ ॥
 मनसो निगृहीतस्य लीलामोगोऽल्पकोऽपि यः ।
 तमेवालब्धविस्तारं किलष्टत्वाद्बहु मन्यते ॥ ७३ ॥
 बद्धमुक्तो महीपालो ग्रासमात्रेण तुष्यति ।
 परैरबद्धो नाक्रान्तो न राष्ट्रं बहु मन्यते ॥ ७४ ॥
 हस्तं हतेन संपीड्य दन्तैर्दन्तान्विचूर्ण्य च ।
 अङ्गान्यङ्गैरिवाक्रम्य जयेदादौ स्वकं मनः ॥ ७५ ॥
 मनसो विजयान्नान्या गतिरस्ति भवार्णवे ।
 महानरकसाम्राज्ये मत्तदुष्कृतवारणाः ॥ ७६ ॥

आशाशरशलाकाद्या दुर्जया हीन्द्रियारयः ।
 प्रक्षीणचित्तदर्पस्य निगृहीतेन्द्रियद्विषः ॥ ७७ ॥
 पविन्य इव हेमन्ते क्षीयन्ते भोगवासनाः ।
 तावन्निशीव वेताला वसन्ति हृदि वासनाः ।
 एकतत्त्वदृढाभ्यासाद्यावन्न विजितं मनः ॥ ७८ ॥
 भृत्योऽभिमतकर्तृत्वान्मन्त्री सर्वार्थकारणात् ।
 सामन्तश्चेन्द्रियाक्रान्तेर्मनो मन्ये विवेकिनः ॥ ७९ ॥
 लालनात्स्नग्धललना पालानात्पालकः पिता ।
 सुहृदुत्तमविन्यासान्मनो मन्ये मनीषिणः ॥ ८० ॥
 स्वालोकतः शास्त्रदृशा स्वबुद्ध्या स्वानुभावतः ।
 प्रयच्छति परां सिद्धिं त्यक्त्वात्मानं मनःपिता ॥ ८१ ॥
 सुहृष्टः सुदृढः स्वच्छः सुक्रान्तः सुप्रबोधितः ।
 स्वगुणेनोर्जितो भाति हृदि हृद्यो मनोमणिः ॥ ८२ ॥
 एनं मनोमणिं ब्रह्मन्बहुपङ्ककलङ्कितम् ।
 विवेकवारिणा सिद्ध्यै प्रक्षाल्यालोकवान्भव ॥ ८३ ॥
 विवेकं परमाश्रित्य बुद्ध्या सत्यमवेक्ष्य च ।
 इन्द्रियारीनलं छित्त्वा तीर्णो भव भवार्णवात् ॥ ८४ ॥
 आस्थामात्रमनन्तानां दुःखानामाकरं विदुः ।
 अनास्थामात्रमभितः सुखानामालयं विदुः ॥ ८५ ॥
 वासनातन्तुबद्धोऽयं लोको विपरिवर्तते ।
 सा प्रसिद्धातिदुःखाय सुखायोच्छेदमागता ॥ ८६ ॥
 धीरोऽप्यतिबहुज्ञोऽपि कुलजोऽपि महानपि ।
 तृष्णाया बध्यते जन्तुः सिंहः शृङ्खलया यथा ॥ ८७ ॥
 परमं पौरुषं यत्नमास्थादाय सृद्यमम् ।
 यथाशास्त्रमनुद्वेगमाचरन्को न सिद्धिभाक् ॥ ८८ ॥
 अहं सर्वमिदं विश्वं परमात्माहमच्युतः ।
 नान्यदस्तीति संवित्या परमा सा ह्यहङ्कृतिः ॥ ८९ ॥
 सर्वस्माद्वितिरिक्तोऽहं वालाग्रादप्यहं तनुः ।
 इति या संविदो ब्रह्मन्दितीयाहङ्कृतिः शुभा ॥ ९० ॥
 मोक्षायैषा न बन्धाय जीवन्मुक्तस्य विद्यते ॥ ९१ ॥
 पाणिपादादिमात्रोऽयमहमित्येष निश्चयः ।
 अहंकारस्तृतीयोऽसौ लैकिकस्तुच्छ एव सः ॥ ९२ ॥
 जीव एव दुरात्मासौ कन्दः संसारदुस्तरोः ।
 अनेनाभिहतो जन्तुरधोऽधः परिधावति ॥ ९३ ॥
 अनया दुरहंकृत्या भावात्संत्यक्तया चिरम् ।
 शिष्ठाहंकारवाभ्यन्तुः शमवान्याति मुक्तताम् ॥ ९४ ॥

प्रथमौ द्वावहंकारावङ्गीकृत्य त्वलौकिकौ ।
 तृतीयाहंकृतस्त्याज्या लौकिकी दुःखदायिनी ॥ १५ ॥
 अथ ते अपि संत्यज्य सर्वाहंकृतवर्जितः ।
 स तिष्ठति तथात्युच्चैः परमेवाधिरोहति ॥ १६ ॥
 भोगेच्छामात्रको बन्धस्तत्यागो मोक्ष उच्यते ।
 मनसोऽभ्युदयो नाशो मनोनाशो महोदयः ॥ १७ ॥
 ज्ञमनो नाशमन्येति मनोऽज्ञस्य हि शृङ्खला ।
 नानन्दं न निरानन्दं न चलं नाचतं स्थिरम् ।
 न सन्नासन्न चैतेषां मध्यं ज्ञानिमनो विदुः ॥ १८ ॥
 यथा सौक्ष्म्याच्चिदाभास्य आकाशो नोपलक्ष्यते ।
 तथा निरंशश्चिङ्गावः सर्वगोऽपि न लक्ष्यते ॥ १९ ॥
 सर्वसंकल्परहिता सर्वसंज्ञाविवर्जिता ।
 सैषा चिदविनाशात्मा स्वात्मेत्यादिकृताभिधा ॥ २०० ॥
 आकाशशतभागाण्छा ज्ञेषु निष्कलरूपिणी ।
 सकलामलसंसारस्वरूपैकात्मदर्शिनी ॥ २०१ ॥
 नास्तमेति न चोदेति नोत्तिष्ठति न तिष्ठति ।
 न च याति न चायाति न च नेह न चेह चित् ॥ २०२ ॥
 सैषा चियमलाकारा निर्विकल्पा निरास्पदा ॥ २०३ ॥
 आदौ शमदमप्रायैर्गैः शिष्यं विशोधयेत् ।
 पश्चात्सर्वमिदं ब्रह्म शुद्धस्त्वमिति बोधयेत् ॥ २०४ ॥
 अज्ञस्यार्थप्रबुद्धस्य सर्वं ब्रह्मेति यो वदेत् ।
 महानरकजालेषु स तेन विनियोजितः ॥ २०५ ॥
 प्रबुद्धबुद्धेः प्रक्षीणभोगेच्छस्य निराशिषः ।
 नास्त्यविद्यामलमिति प्राज्ञस्तूपदिशेन्द्रुरुः ॥ २०६ ॥
 सति दीप इवालोकः सत्यकं इव वासरः ।
 सति पुष्प इवामोदश्चिति सत्यं जगत्तथा ॥ २०७ ॥
 प्रतिभासत एवेदं न जगत्परमार्थतः ।
 ज्ञानदृष्टौ प्रसन्नायां प्रबोधविततोदये ॥ २०८ ॥
 यथावज्ञास्यसि स्वस्थो मद्वागवृष्टिबलाबलम् ।
 अविद्यायैवोत्तमया स्वार्थनाशोद्यमार्थया ॥ २०९ ॥
 विद्या संप्राप्यते ब्रह्मन्सर्वदोषापहारिणी ।
 शाम्यति ह्यस्त्रमस्त्रेण मलेन क्षाल्यते मलम् ॥ २१० ॥
 शमं विषं विषेणैति रिपुणा हन्यते रिपुः ।
 ईदृशी भूतमायेयं या स्वनाशेन हर्षदा ॥ २११ ॥
 न लक्ष्यते स्वभावोऽस्या वीक्ष्यमाणैव नश्यति ।
 नास्त्येषा परमार्थेनेत्येवं भावनयेद्या ॥ २१२ ॥

सर्वं ब्रह्मेति यस्यान्तर्भाविना सा हि मुक्तिदा ।
 भेददृष्टिरविद्ययं सर्वथा तां विसर्जयेत् ॥ ११३ ॥
 मुने नासाद्यते तद्विपदमक्षयमुच्यते ।
 कुतो जातेयमिति ते द्विज मास्तु विचारणा ॥ ११४ ॥
 इमां कथमहं हन्मीत्येषा तेऽस्तु विचारणा ।
 अस्तं गतायां क्षीणायामस्यां ज्ञास्यसि तत्पदम् ॥ ११५ ॥
 यत एषा यथा चैषा यथा नष्टेत्यखण्डितम् ।
 तदस्या रोगशालाया यत्नं कुरु चिकित्सने ॥ ११६ ॥
 यथैषा जन्मदुःखेषु न भूयस्त्वां नियोक्ष्यति ।
 स्वात्मनि स्वपरिस्पन्दैः स्फुरत्यच्छैश्चिदर्णवः ॥ ११७ ॥
 एकात्मकमखण्डं तदित्यन्तर्भाव्यतां दृढम् ।
 किंचित्क्षुभितरूपा सा चिच्छक्तिश्चिन्मयार्णवे ॥ ११८ ॥
 तन्मयैव स्फुरत्यच्छा तत्रैवोर्मिरिवार्णवे ।
 आत्मन्येवात्मना व्योम्नि यथा सरसि मारुतः ॥ ११९ ॥
 तथैवात्मात्मशक्त्यैव स्वात्मन्येवैति लोलताम् ।
 क्षणं स्फुरति सा देवी सर्वशक्तितया तथा ॥ १२० ॥
 देशकालक्रियाशक्तिर्न यस्याः संप्रकर्षणे ।
 स्वस्वभावं विदित्वोच्चैरप्यनन्तपदे स्थिता ॥ १२१ ॥
 रूपं परिमितेनासौ भावयत्यविभाविता ।
 यदैवं भावितं रूपं तया परमकान्तया ॥ १२२ ॥
 तदैवैनामनुगता नामसंख्यादिका दृशः ।
 विकल्पकलिताकारं देशकालक्रियास्पदम् ॥ १२३ ॥
 चितो रूपमिदं ब्रह्मन्क्षेत्रज्ञ इति कथ्यते ।
 वासनाः कल्पयन्त्सोऽपि यात्यहंकारतां पुनः ॥ १२४ ॥
 अहङ्कारो विनिर्णेता कलङ्की बुद्धिरुच्यते ।
 बुद्धिः संकल्पिताकारा प्रयाति मननास्पदम् ॥ १२५ ॥
 मनो घनविकल्पं तु गच्छतीन्द्रियतां शनैः ।
 पाणिपादमयं देहमिन्द्रियाणि विदुर्बुधाः ॥ १२६ ॥
 एवं जीवो हि संकल्पवासनारज्जुवेष्टिः ।
 दुःखजालपरीतात्मा क्रमादायाति नीचताम् ॥ १२७ ॥
 इति शक्तिमयं चेतो घनाहंकारतां गतम् ।
 कोशकारक्रिमिरिव स्वेच्छया याति बन्धनम् ॥ १२८ ॥
 स्वयं कल्पित तन्मात्राजालभ्यन्तरवर्ति च ।
 परां विवशतामेति शृङ्खलाबद्धसिंहवत् ॥ १२९ ॥
 क्वचिन्मनः क्वचिद्बुद्धिः क्वचिज्ञानं क्वचित्क्रिया ।
 क्वचिदेतदहंकारः क्वचिच्चित्तमिति स्मृतम् ॥ १३० ॥

क्वचित्प्रकृतिरित्युक्तं क्वचिन्मायेति कल्पितम् ।
 क्वचिन्मलमिति प्रोक्तं क्वचित्कर्मेति संस्मृतम् ॥ १३१ ॥
 क्वचिद्द्वन्ध इति स्थातं क्वचित्पुर्यष्टकं स्मृतम् ।
 प्रोक्तं क्वचिदविद्येति क्वचिदिच्छेति संमतम् ॥ १३२ ॥
 इअमं संसारमखिलमाशापाशविधायकम् ।
 दधदन्तःफलैर्हीनं वटधाना वटं यथा ॥ १३३ ॥
 चिन्तानलशिखादग्धं कोपाजगरचर्वितम् ।
 कामाब्धिकल्लोलरतं विस्मृतात्मपितामहम् ॥ १३४ ॥
 समुद्धर मनो ब्रह्मन्मातङ्गमिव कर्दमात् ।
 एवं जीवाश्रिता भावा भवभावनयाहिताः ॥ १३५ ॥
 ब्रह्मणा कल्पिताकारा लक्षणोऽप्यथ कोटिशः ।
 संस्थातीताः पुरा जाता जायन्तेऽद्यापि चाभितः ॥ १३६ ॥
 उत्पत्स्यन्तेऽपि चैवान्ये कणौघा इव निर्झरात् ।
 केचित्प्रथमजन्मानः केचिज्जन्मशताधिकाः ॥ १३७ ॥
 केचिच्चासंस्थजन्मानः केचिदिद्विभवान्तराः ।
 केचित्कन्नरगन्धर्वविद्याधरमहोरगाः ॥ १३८ ॥
 केचिदर्केन्दुवरुणास्त्यक्षाधोक्षजपदजाः ।
 केचिद्ब्रह्मणभूपालवैश्यशूद्रगणाः स्थिताः ॥ १३९ ॥
 केचित्तृणौषधीवृक्षफलमूलपतङ्गकाः ।
 केचित्कदम्बजम्बीरसालतालतमालकाः ॥ १४० ॥
 केचिन्महेन्द्रमलयसह्यमन्दरमेरवः ।
 केचित्क्षारोदधिक्षीरघृतेक्षुजलराशयः ॥ १४१ ॥
 केचिद्विशालाः कुकुमः केचिन्नद्यो महारयाः ।
 विहायस्युच्चकैः केचिन्निपतन्त्युत्पतन्ति च ॥ १४२ ॥
 कन्तुका इव हस्तेन मृत्युनाऽविरतं हताः ।
 भुक्त्वा जन्मसहस्राणि भूयः संसारसंकटे ॥ १४३ ॥
 पतन्ति केचिदबुधाः संप्राप्यापि विवेकताम् ।
 दिक्कालाद्यनवच्छन्नमात्मतत्त्वं स्वशक्तितः ॥ १४४ ॥
 लीलयैव यदादत्ते दिक्कालकलितं वपुः ।
 तदेव जीवपर्यायवासनावेशतः परम् ॥ १४५ ॥
 मनः संपद्यते लोलं कलनाकलनोन्मुखम् ।
 कलयन्ती मनःशक्तिरादौ भावयति क्षणात् ॥ १४६ ॥
 आकाशभावनामच्छां शब्दबीजरसोन्मुखीम् ।
 ततस्तद्घनतां यातं घनस्पन्दकमान्मनः ॥ १४७ ॥
 भावयत्यनिलस्पन्दं स्पर्शबीजरसोन्मुखम् ।
 ताभ्यामाकाशवाताभ्यां दृढाभ्यासवशात्ततः ॥ १४८ ॥

शब्दस्पर्शस्वरूपाभ्यां संघर्षज्जन्यतेऽनलः ।
 रूपतन्मात्रसहितं त्रिभिस्तैः सह समितम् ॥ १४९ ॥
 मनस्ताद्वग्गुणगतं रसतन्मात्रवेदनम् ।
 क्षणाच्चेतत्यपां शैत्यं जलसंवित्ततो भवेत् ॥ १५० ॥
 ततस्ताद्वग्गुणगतं मनो भावयति क्षणात् ।
 गन्धतन्मात्रमेतस्माद्भूमिसंवित्ततो भवेत् ॥ १५१ ॥
 अथेत्थंभूततन्मात्रवेष्टितं तनुतां जहत् ।
 वपुर्वह्निकणाकारं स्फुरितं व्योम्नि पश्यति ॥ १५२ ॥
 अहंकारकलायुक्तं बुद्धिबीजसमन्वितम् ।
 तत्पुर्यष्टकमित्युक्तं भूतहृत्पद्मषट्पदम् ॥ १५३ ॥
 तस्मिंस्तु तीव्रसवेगाङ्गावयङ्गासुरं वपुः ।
 स्थूलतामेति पाकेन मनो बिल्वफलं यथा ॥ १५४ ॥
 मूषास्थद्रुतहेमाभं स्फुरितं विमलाम्बरे ।
 संनिवेशमथादत्ते तत्तेजः स्वस्वभावतः ॥ १५५ ॥
 ऊर्ध्वं शिरःपिण्डमयमधः पादमयं तथा ।
 पार्श्वयोर्हस्तसंस्थानं मध्ये चोदरधर्मिणम् ॥ १५६ ॥
 कालेन स्फुटतामेत्य भवत्यमलविग्रहम् ।
 बुद्धिसत्त्वबलोत्साहविज्ञानैश्वर्यसंस्थितः ॥ १५७ ॥
 स एव भगवान्ब्रह्मा सर्वलोकपितामहः ।
 अवलोक्य वपुर्ब्रह्मा कान्तमात्मीयमुत्तमम् ॥ १५८ ॥
 चिन्तामन्येत्य भगवांस्त्रिकालामलदर्शनः ।
 एतस्मिन्परमाकाशे चिन्मात्रैकात्मरूपिणी ॥ १५९ ॥
 अदृष्टपारपर्यन्ते प्रथमं किं भवेदिति ।
 इति चिन्तितवान्ब्रह्मा सद्यो जातामलात्मदृक् ॥ १६० ॥
 अपश्यत्सर्गवृन्दानि समतीतान्यनेकशः ।
 स्मरत्यथो स सकलान्सर्वधर्मगुणक्रमात् ॥ १६१ ॥
 लीलया कल्पयामास चित्राः संकल्पतः प्रजाः ।
 नानाचारसमारम्भा गन्धर्वनगरं यथा ॥ १६२ ॥
 तासां स्वर्गापवर्गार्थं धर्मकामार्थसिद्धये ।
 अनन्तानि विचित्राणि शास्त्राणि समकल्पयत् ॥ १६३ ॥
 विरञ्चिरूपान्मनसः कल्पितत्वाज्जगत्स्थितेः ।
 तावत्स्थितिरियं प्रोक्ता तन्माशे नाशमान्युयात् ॥ १६४ ॥
 न जायते न म्रियते क्वचित्किंचित्कदाचन ।
 परमार्थेन विप्रेन्द्र मिथ्या सर्वं तु दृश्यते ॥ १६५ ॥
 कोशमाशाभुजङ्गानां संसाराडंबरं त्यज ।
 असदेतदिति ज्ञात्वा मातृभावं निवेशय ॥ १६६ ॥

गन्धर्वनगरस्यार्थे भूषितेऽभूषिते तथा ।
 अविद्यांशे सुतादौ वा कः क्रमः सुखदुःखयोः ॥ १६७ ॥
 धनदारेषु वृद्धेषु दुःखयुक्तं न तुष्टा ।
 वृद्धायां मोहमायायां कः समाश्वासवानिह ॥ १६८ ॥
 यैरेव जायते रागो मूर्खस्याधिकतां गतैः ।
 तैरेव भागैः प्राज्ञस्य विराग उपजायते ॥ १६९ ॥
 अतो निदाघ तत्त्वज्ञ व्यवहारेषु संसृतेः ।
 नष्टं नष्टमुपेक्षस्व प्राप्तं प्राप्तमुपाहर ॥ १७० ॥
 अनागतानां भोगानामवाञ्छनमकृत्रिमम् ।
 आगतानां च संभोग इति पण्डितलक्षणम् ॥ १७१ ॥
 शुद्धं सदसतोर्मध्यं पदं बुद्धवावलंब्य च ।
 सबाह्वाभ्यन्तरं दृश्यं मा गृहाण विमुञ्च मा ॥ १७२ ॥
 यस्य चेच्छा तथानिच्छा ज्ञस्य कर्मणि तिष्ठतः ।
 न तस्य लिप्यते प्रज्ञा पदपत्रमिवाम्बुभिः ॥ १७३ ॥
 यदि ते नेन्द्रियार्थश्रीः स्पन्दते हृदि वै द्विज ।
 तदा विज्ञातविज्ञेया समुत्तीर्णो भवार्णवात् ॥ १७४ ॥
 उच्चैःपदाय परया प्रज्ञया वासनागणात् ।
 पुष्पाङ्गन्धमपोह्यारं चेतोवृत्तिं पृथक्कुरु ॥ १७५ ॥
 संसाराम्बुनिधावस्मिन्वासनाम्बुपरिप्लुते ।
 ये प्रज्ञानावमारुदास्ते तीर्णाः पण्डिताः परे ॥ १७६ ॥
 न त्यजन्ति न वाञ्छन्ति व्यवहारं जगद्गतम् ।
 सर्वमेवानुवर्तन्ते पारावारविदो जनाः ॥ १७७ ॥
 अनन्तस्यात्मतत्त्वस्य सत्तासामान्यरूपिणः ।
 चितश्चेत्योन्मुखत्वं यतत्संकल्पाङ्कुरं विदुः ॥ १७८ ॥
 लेशतः प्राप्तसत्ताकः स एव घनतां शनैः ।
 याति चित्तत्वमापूर्य दृढं जाङ्गाय मेघवत् ॥ १७९ ॥
 भावयन्ति चितिश्चैत्यं व्यतिरिक्तमिवात्मनः ।
 संकल्पतामिवायाति बीजमङ्कुरतामिव ॥ १८० ॥
 संकल्पनं हि संकल्पः स्वयमेव प्रजायते ।
 वर्धते स्वयमेवाशु दुःखाय न सुखाय यत् ॥ १८१ ॥
 मा संकल्पय संकल्पं मा भावं भावय स्थितौ ।
 संकल्पनाशने यत्तो न भूयोऽननुगच्छति ॥ १८२ ॥
 भावनाभावमात्रेण संकल्पः क्षीयते स्वयम् ।
 संकल्पेनैव संकल्पं मनसैव मनो मुने ॥ १८३ ॥
 छित्त्वा स्वात्मनि तिष्ठ त्वं किमेतावति दुष्करम् ।
 यथैवेदं नभः शून्यं जगच्छून्यं तथैव हि ॥ १८४ ॥

तण्डुलस्य यथा चर्म यथा ताम्रस्य कालिमा ।
 नश्यति क्रिया विप्र पुरुषस्य तथा मलम् ॥ १८ ॥
 जीवस्य तण्डुलस्येव मलं सहजमप्यलम् ।
 नश्यत्येव न सन्देहस्तस्मादुद्योगवान्भवेत् ॥ १९ ॥
 इति महोपनिषत् ॥ इति पञ्चमोऽध्यायः ॥ ५ ॥
 अन्तरास्थां परित्यज्य भावश्रीं भावनामयीम् ।
 योऽसि सोऽसि जगत्यस्मिंल्लीलया विहरानघ ॥ १ ॥
 सर्वत्राहमकर्तेति दृढभावनयानया ।
 परमामृतनाम्नी सा समतैवावशिष्यते ॥ २ ॥
 खेदोल्लासविलासेषु स्वात्मकरूपतयैक्या ।
 स्वसंकल्पे क्षयं याते समतैवावशिष्यते ॥ ३ ॥
 समता सर्वभावेषु यासौ सत्यपरा स्थितिः ।
 तस्यामवस्थितं चित्तं न भूयो जन्मभागभवेत् ॥ ४ ॥
 अथवा सर्वकर्तृत्वमकर्तृत्वं च वै मुने ।
 सर्वं त्यक्त्वा मनः पीत्वा योऽसि सोऽसि स्थिरो भव ॥ ५ ॥
 शेषस्थिरो समाधानो येन त्यजसि तत्त्वज ।
 चिन्मनःकलनाकारं प्रकाशतिमिरादिकम् ॥ ६ ॥
 वासनां वासितारं च प्राणस्पन्दनपूर्वकम् ।
 समूलमखिलं त्यक्त्वा व्योमसाम्यः प्रशान्तधीः ॥ ७ ॥
 हृदयात्संपरित्यज्य सर्ववासनपङ्क्तयः ।
 यस्तिष्ठति गतव्यग्रः स मुक्तः परमेश्वरः ॥ ८ ॥
 दृष्टं द्रष्टव्यमखिलं भ्रान्तं भ्रान्त्या दिशो दश ।
 युक्त्या वै चरतो ज्ञस्य संसारो गोष्पदाकृतिः ॥ ९ ॥
 सबाह्याभ्यन्तरे देहे ह्यध ऊर्ध्वं च दिक्षु च ।
 इत आत्मा ततोऽप्यात्मा नास्त्यनात्ममयं जगत् ॥ १० ॥
 न तदस्ति न यत्राहं न तदस्ति न तन्मयम् ।
 किमन्यदभिवाञ्छामि सर्वं सच्चिन्मयं ततम् ॥ ११ ॥
 समस्तं खल्विदं ब्रह्म सर्वमात्मेदमाततम् ।
 अहमन्य इदं चान्यदिति भ्रान्तिं त्यजानघ ॥ १२ ॥
 तते ब्रह्मघने नित्ये संभवन्ति न कल्पिताः ।
 न शोकोऽस्ति न मोहोऽस्ति न जरास्ति न जन्म वा ॥ १३ ॥
 यदस्तीह तदेवास्ति विज्वरो भव सर्वदा ।
 यथाप्राप्तानुभवतः सर्वत्रानभिवाञ्छनात् ॥ १४ ॥
 त्यागादानपरित्यागी विज्वरो भव सर्वदा ।
 यस्येदं जन्म पाश्चात्यं तमाश्वेव महामते ॥ १५ ॥
 विशन्ति विद्या विमला मुक्ता वेणुमिवोत्तमम् ।

विरक्तमनसां सम्यक्सप्रसङ्गादुदाहृतम् ॥ १६ ॥
 द्रष्टुर्दृश्यसमायोगात्प्रत्ययानन्दनिश्चयः ।
 यस्तं स्वमात्मतत्त्वोत्थं निष्पन्दं समुपास्महे ॥ १७ ॥
 द्रष्टुर्दर्शनदृश्यानि त्यक्त्वा वासनया सह ।
 दर्शनप्रत्ययाभासमात्मानं समुपास्महे ॥ १८ ॥
 प्रकाशनं प्रकाशानामात्मानं समुपास्महे ॥ १९ ॥
 सन्त्यज्य हृद्गुहेशानं देवमन्यं प्रयान्ति ये ।
 ते रत्नमभिवाञ्छन्ति त्यक्तहस्तस्थकौस्तुभाः ॥ २० ॥
 उत्थितानुत्थितानेतानिन्द्रियारीन्पुनः पुनः ।
 हन्याद्विवेकदण्डेन वज्रेणव हरिर्गिरीन् ॥ २१ ॥
 संसाररात्रिदुःस्वप्ने शून्ये देहमये भ्रमे ।
 सर्वमेवापवित्रं तदृष्टं संसृतिविभ्रमम् ॥ २२ ॥
 अज्ञानोपहतो बाल्ये यौवने वनिताहृतः ।
 शेषे कलत्रचिन्तार्तः किं करोति नराधमः ॥ २३ ॥
 सतोऽसत्ता स्थिता मूर्धिं रम्याणां मूर्ध्यरम्यता ।
 सुखानां मूर्धिदुःखानि किमेकं संश्रयाम्यहम् ॥ २४ ॥
 येषां निमेषणामेषौ जगतः प्रलयोदयौ ।
 तादृशाः पुरुषा यान्ति मादृशां गणनैव का ॥ २५ ॥
 संसार एव दुःखानां सीमान्त इति कथ्यते ।
 तन्मध्ये पतिते देहे सुखमासाद्यते कथम् ॥ २६ ॥
 प्रबुद्धोऽस्मि प्रबुद्धोऽस्मि दुष्टश्चोरोऽयमात्मनः ।
 मनो नाम निहन्म्येन मनसास्मि चिरं हृतः ॥ २७ ॥
 मा खेदं भज हेयेषु नोपादेयपरो भव ।
 हेयादेयादृशौ त्यक्त्वा शेषस्थः सुस्थिरो भव ॥ २८ ॥
 निराशता निर्भयता नित्यता समता ज्ञता ।
 निरीहता निष्क्रियता सौम्यता निर्विकल्पता ॥ २९ ॥
 धृमैत्री मनस्तुष्टिमृदुता मृदुभाषिता ।
 हेयोपादेयनिर्मुक्ते ज्ञे तिष्ठन्त्यपवासनम् ॥ ३० ॥
 गृहीततृष्णाशबरीवासनाजालमाततम् ।
 संसारवारिप्रसृतं चिन्तातन्तुभिराततम् ॥ ३१ ॥
 अनया तीक्ष्णया तात छिन्धि बुद्धिशलाकया ।
 वात्ययेवाम्बुदं जालं छित्त्वा तिष्ठ तते पदे ॥ ३२ ॥
 मनसैव मनश्छित्त्वा कुठारेणव पादपम् ।
 पदं पावनमासाद्य सद्य एव स्थिरो भव ॥ ३३ ॥
 तिष्ठन्त्यपञ्चन्त्यपञ्जाग्रन्तिवसन्तुत्पतन्पतन् ।

असदेवेदमित्यन्तं निश्चित्यास्तां परित्यज ॥ ३४ ॥
 दृश्यमाश्रयसीदं चेत्तत्सच्चितोऽसि बन्धवान् ।
 दृश्यं सन्त्यजसीदं चेत्तदाऽचित्तोऽसि मोक्षवान् ॥ ३५ ॥
 नाहं नेदमिति ध्यायंस्तिष्ठ त्वमचलाचलः ।
 आत्मनो जगतश्चान्तर्दृश्यदशान्तरे ॥ ३६ ॥
 दर्शनाख्यं स्वमात्मानं सर्वदा भावयन्भव ।
 स्वाद्यस्वादकसंत्यक्तं स्वाद्यस्वादकमध्यगम् ॥ ३७ ॥
 स्वदनं केवलं ध्यायन्परमात्ममयो भव ।
 अवलम्ब्य निरालम्बं मध्येमध्ये स्थिरो भव ॥ ३८ ॥
 रज्जुबद्धा विमुच्यन्ते तृष्णाबद्धा न केनचित् ।
 तस्मान्निदाघ तृष्णा त्वं त्यज संकल्पवर्जनात् ॥ ३९ ॥
 एतामहंभावमयीपुण्यां

छित्त्वानहंभाव शलाकयैव ॥
स्वभावजां भव्यभवन्तभूमौ
 भव प्रशान्ताखिलभूतभीतिः ॥ ४० ॥
 अहमेषां पदार्थानामेते च मम जीवितम् ।
 नाहमेभिर्विना किंचिन्न मयैते विना किल ॥ ४१ ॥
 इत्यन्तर्निश्चयं त्यक्त्वा विचार्य मनसा सह ।
 नाहं पदार्थस्य न मे पदार्थ इति भाविते ॥ ४२ ॥
 अन्तःशीतलया बुद्ध्या कुर्वतो लीलया क्रियाम् ।
 यो नूनं वासनात्यागो ध्येयो ब्रह्मन्त्रकीर्तिः ॥ ४३ ॥
 सर्वं समतया बुद्ध्या यः कृत्वा वासनाक्षयम् ।
 जहाति निर्ममो देहं नेयोऽसौ वासनाक्षयः ॥ ४४ ॥
 अहंकारमयीं त्यक्त्वा वासनां लीलयैव यः ।
 तिष्ठति ध्येयसंत्यागी स जीवन्मुक्त उच्यते ॥ ४५ ॥
 निर्मूलं कलनां त्यक्त्वा वासनां यः शमं गतः ।
 ज्ञेयं त्यागमिमं विद्धि मुक्तं तं ब्राह्मणोत्तमम् ॥ ४६ ॥
 द्वावेतौ ब्रह्मतां यातौ द्वावेतौ विगतज्वरौ ।
 आपतत्सु यथाकालं सुखदुःखेष्वनारतौ ।
 संन्यासियोगिनौ दान्तौ विद्धि शान्तौ मुनीश्वर ॥ ४७ ॥
 ईप्सितानीप्सिते न स्तो यस्यान्तर्वर्तिदृष्टिषु ।
 सुषुप्तवद्यश्वरति स जीवन्मुक्त उच्यते ॥ ४८ ॥
 हर्षामर्षभयक्रोधकामकार्पणदृष्टिभिः ।
 न हृष्यति ग्लायति यः परामर्शविवर्जितः ॥ ४९ ॥
 बाह्यार्थवासनोद्भूता तृष्णा बद्धेति कथ्यते ।
 सर्वार्थवासनोन्मुक्ता तृष्णा मुक्तेति भण्यते ॥ ५० ॥

इदमस्तु ममेत्यन्तमिच्छां प्रार्थनयान्विताम् ।
 तां तीक्ष्णां शृङ्खलां विद्धि दुःखजन्मभयप्रदाम् ॥ ५१ ॥
 तामेतां सर्वभावेषु सत्स्वसत्सु च सर्वदा ।
 संत्यज्य परमोदारं पदमेति महामनाः ॥ ५२ ॥
 बन्धास्थामथ मोक्षास्थां सुखदुःखदशामपि ।
 त्यक्त्वा सदसदास्थां त्वं तिष्ठाक्षुब्धमहाब्धिवत् ॥ ५३ ॥
 जायते निश्चयः साधो पुरुषस्य चतुर्विधः ॥ ५४ ॥
 आपादमस्तकमहं मातापितृविनिर्मितः ।
 इत्येको निश्चयो ब्रह्मन्बन्धायासविलोकनात् ॥ ५५ ॥
 अतीतः सर्वभावेभ्यो वालाग्रादप्यहं तनुः ।
 इति द्वितीयो मोक्षाय निश्चयो जायते सताम् ॥ ५६ ॥
 जगज्जाल पदार्थात्मा सर्व एवाहमक्षयः ।
 तृतीयो निश्चयश्चोक्तो मोक्षायैव द्विजोत्तम ॥ ५७ ॥
 अहं जगद्वा सकलं शून्यं व्योम समं सदा ।
 एवमेष चतुर्थोऽपि निश्चयो मोक्षसिद्धिदः ॥ ५८ ॥
 एतेषां प्रथमः प्रोक्तस्तृष्णाया बन्धयोग्यया ।
 शुद्धतृष्णास्त्रयः स्वच्छा जीवन्मुक्ता विलासिनः ॥ ५९ ॥
 सर्वं चाप्यहमेवेति निश्चयो यो महामते ।
 तमादाय विषादाय न भूयो जायते मतिः ॥ ६० ॥
 शून्यं तत्प्रकृतिर्माया ब्रह्मविज्ञानमित्यपि ।
 शिवः पुरुष ईशानो नित्यमात्मेति कथ्यते ॥ ६१ ॥
 द्वैताद्वैतसमुद्घृतैर्जगन्निर्माणलीलया ।
 परमात्ममयीशक्तिरद्वैतैव विजृम्भते ॥ ६२ ॥
 सर्वातीतपदालम्बी परिपूर्णकचिन्मयः ।
 नोद्वेगी न च तुष्टात्मा संसारे नावसीदति ॥ ६३ ॥
 प्राप्तकर्मकरो नित्यं शत्रुमित्रसमानदृक् ।
 ईहितानीहितैर्मुक्तो न शोचति न काङ्क्षति ॥ ६४ ॥
 सर्वस्याभिमतं वक्ता चोदितः पेशलोकितमान् ।
 आशयज्ञश्च भूतानां संसारे नावसीदति ॥ ६५ ॥
 पूर्वां दृष्टिमवष्टभ्य ध्येयत्यागविलासिनीम् ।
 जीवन्मुक्ततया स्वस्थो लोके विहर विज्वरः ॥ ६६ ॥
 अन्तःसंत्यक्तसर्वाशो वीतरागो विवासनः ।
 बहिःसर्वसमाचारो लोके विहर विज्वरः ॥ ६७ ॥
 बहिःकृत्रिमसंरंभो हृदि संरम्भवर्जितः ।
 कर्ता बहिरकर्तान्तलोके विहर शुद्धधीः ॥ ६८ ॥
 त्यक्ताहंकृतिराश्वस्तमतिराकाशशोभनः ।

अगृहीतकलङ्काङ्को लोके विहर शुद्धधीः ॥ ६९ ॥
 उदारः पेशलाचारः सर्वाचारानुवृत्तिमान् ।
 अन्तःसङ्गपरित्यागी बहिःसंभारवानिव ।
 अन्तवैराग्यमादाय बहिराशोन्मुखेहितः ॥ ७० ॥
 अयं बन्धुरथं नेति गणना लघुचेतसाम् ।
 उदारचरितानां तु वसुधैव कुटुम्बकम् ॥ ७१ ॥
 भावाभावविनिर्मुक्तं जरामरणवर्जितम् ।
 प्रशान्तकलनारभ्यं नीरागं पदमाश्रय ॥ ७२ ॥
 एषा ब्राह्मी स्थितिः स्वच्छा निष्कामा विगतामया ।
 आदाय विहरन्नेवं संकटेषु न मुह्यति ॥ ७३ ॥
 वैराग्येणाथ शास्त्रेण महत्वादिगुणैरपि ।
 यत्संकल्पहरार्थं तत्स्वयमेवोन्नयेन्मनः ॥ ७४ ॥
 वैराग्यात्पूर्णतामेति मनो नाशवशानुगम् ।
 आशया रक्ततामेति शरदीव सरोऽमलम् ॥ ७५ ॥
 तमेव भुक्तिविरसं व्यापारौघं पुनः पुनः ।
 दिवसेदिवसे कुर्वन्प्राज्ञ कस्मान्न लज्जते ॥ ७६ ॥
 चिच्छैत्यकलितो बन्धस्तन्मुक्तौ मुक्तिरुच्यते ।
 चिदचैत्या किलात्मेति सर्वसिद्धान्तसंग्रहः ॥ ७७ ॥
 एतनिश्चयमादाय विलोक्य धियेद्द्युया ।
 स्वयमेवात्मनात्मानमानन्दं पदमाप्स्यसि ॥ ७८ ॥
 चिदहं चिदिमे लोकाश्चिदाशाश्चिदिमाः प्रजाः ।
 दृश्यदर्शननिर्मुक्तः केवलामलरूपवान् ॥ ७९ ॥
 नित्योदितो निराभासो द्रष्टा साक्षी चिदात्मकः ॥ ८० ॥
 चैत्यनिर्मुक्तचिद्रूपं पूर्णज्योतिःस्वरूपकम् ।
 संशान्तसर्वसंवेद्यं संविन्मात्रमहं महत् ॥ ८१ ॥
 संशान्तसर्वसंकल्पः प्रशान्तसकलेषणः ।
 निर्विकल्पपदं गत्वा स्वस्थो भव मुनीश्वर ॥ ८२ ॥ इति ।
 य इमां महोपनिषदं ब्राह्मणो नित्यमधीते ।
 अश्रोत्रियः श्रोत्रियो भवति । अनुपनीत उपनीतो भवति ।
 सोऽग्निपूतो भवति । स वायुपूतो भवति । स सोमपूतो भवति ।
 स सत्यपूतो भवति । स सर्वपूतो भवति । स सर्वदेवैर्जातो भवति ।
 स सर्वेषु तीर्थेषु स्नातो भवति । स सर्वैर्दैवनुध्यातो भवति ।
 स सर्वक्रतुभिरिष्टवान्भवति । गायत्र्याः षष्ठिसहस्राणि
 जप्तानि फलानि भवन्ति । इतिहासपुराणानां शतसहस्राणि जप्तानि
 फलानि भवन्ति । प्रणवानामयुतं जप्तं भवति ।
 आचक्षुषः पङ्कितं पुनाति । आसप्तमान्पुरुषयुगान्पुनाति ।

इत्याह भगवान् हिरण्यगर्भः । जप्येनामृतत्वं च
गच्छतीत्युपनिषत् । ॥ इति षष्ठोऽध्यायः ॥ ६ ॥
ॐ आप्यायन्तु ममाङ्गानि वाकप्राणशक्तुः श्रोत्रमथो
बलमिन्द्रियाणि च ॥ सर्वाणि सर्वं ब्रह्मोपनिषदं माहं
ब्रह्म निराकुर्या मा मा ब्रह्म निराकरोदनिराकरणम-
स्त्वनिराकरणं मेस्तु तदात्मनि निरते य उपनिषत्सु धर्मास्ते
मयि सन्तु ते मयि सन्तु ॥ ॐ शान्तिः शान्तिः शान्तिः ॥
इति महोपनिषत्समाप्ता ॥

Please send corrections to sanskrit@cheerful.com
Last updated June 24, 2000